

د افغانانو تاریخ

د افغانانو تاریخ په نړۍ کې له نورو قامونو سره توپیر لري دا ځکه چې افغانستان د جغرافیه په داسې علاقه دی چې له پخوا زمانې څه بیا تراوسنۍ زمانې پورې د ډېر زورور ملکونو او قومونو د خپلو گټو او مفاداتو لپاره د هغه سترګې خړې کړي دي، او تر اوسه ورته محتاجه دي، خو پښتنو تل د خپل ناموس او د خاورې تحفظ ډېر په مېړانه کړی دی. د دې صورت حال په نتیجه کې پښتون بحیثیت قوم له علمه او ترقۍ لېرې پاتې شو. کمال خان شېرانی په دې اړه په یو مضمون کې خپل تاثرات داسې کاري "ځکه پښتنو د قلم څښتن کم او د توري خاوندان، سالاران زیات پیدا کړي دي".

په دې قسمه ټولنه کې زموږ تاریخ د دوو طبقو ذکر هر وخت کړی دی، څوک هغه اتلان دي چا چې د قام رهنمائي کړې ده او په دغه طبقه کې ډېرو خپل سرونه شیندلي دي چې نن هم هر پښتون افغان په هغو فخر کوي، خو څه داسې وګړي هم په دې دوران کې موجود وو چې هغو د قام په ناموس او د وطن په آزادۍ سترګې پټې کړي وې او هغه وخت یې د حکمرانانو خطابات او مراعات وظيفه وغیره د ځاني گټو لپاره بهتر ګڼلو، په تاریخ کې دا طبقه ډېره په سپکه نامه یادېږي، دا ځکه چې تاریخ د چا کردار نه پټوي. افسوس دا چې دا صورت حال نن هم روان دی. له تېرو څلوېښتو کلونو راهیسې په لږ او بر پښتون افغان وطن کې اور بل دی. اختلافات د نورو قامونو تر منځ دي د هغو په خپلو مفاداتو سره جنګ دی خود جنګ میدان د پښتنو وطن دی. هغه د لته کې سره وژني، ګټه او سود د هغو ده، تالان به پښتانه قام ده. هم پښتانه په دې جنګ

کي له يوه بل سره لاس او گرېوان دي. کيفيت دې ته راوړسېدو چي قاتل د مقتول په غاړه چاړه ايښې ده او د تکيېر غونه کوي او مقتول د شهادت کليمه وايي، تيجه دې ته ورسېده چي نن د زوی او پلار، د بنځي او خاوند او د ورور له ورور سره فکرونه اولاري بېلي بېلي دي، چا چي دا اور بل کړی دی هغه ته ټول بد وايي، او څوک چي دا اور وژني هغه ته هم خلگ بد وايي، د ښه او بد تمیز سمه لاندې جوړه کړې ده. نړۍ پکي مداخلت شروع کړی دی، د انارکي دا منظريو تاريخي پس منظر لري. نن د وياړ خبره دا ده چي د پښتو ادب لمن دومره پراخه شوه چي د تاريخي پېښو منظر ياد خيالي تصوراتو اظهار په ښکلي انداز د ناول په شکل کي بيانوي.

دېر کلي؛ په نامه دې ناول کي د وړومبي انگرېز افغان جنگ په اخري مرحلې کي د يوه کلي او دهغه د وگړو کردار په خيالي انداز او په دې دوران په کلي کي د پېښي عکاسي په ادبي انداز فرضي نومونو سره کوي چي پکي د دې ځای واقعه کېښلې ده، او د ځينو افرادو خصوصاً د "ملا زمري" په نامه کردار ښودلی دی. ريښتيا هم دا ده چي په دې قسمه په درجنو کسان د لندن په خصوصي اداره کي تربيت کېدو او بيا به زمور وطن ته د ملايانو، روحانيانو او د مشائخو په جامو کي رالېږل کېدو او هغو به په دې اړه جاسوسي کوله، په اولس کي به يې رشوتونه وپېښل، د پښتنو په منځ کي د نفاق او انتشار پيدا کولو کار کړو. په دې لړ کي "الارنس اف عربييه" ډېر شهرت لري چي د ډېره اسماعيل خان په سيمه کي د پاوڼده پښتنو سره په پښتانه نومي يو کلي کي مېشته شو. ښه لمونځونه به يې کول، تل به يې د قرآن مجيد تلاوت کاوه، ناروغانو ته به يې تعويذونه ورليکل، دم او درود به يې په چوکلو

او ځان يې د پير کرم شاه په نامه معرفي کړې و. بيا هغه وچي دې جعلی انگرېز پير د افغانستان وطن دوست قام پرسته باچا امان الله خان باندې د کفر تور ولگاوه او په افغانستان کې يې داسې اور بل کړو چي په نتيجه کې امان الله خان له تخته لاس واخست. کله چي لارنس ډېره اسماعيل خان ته راتلو په دې دوران کې د نو شهره په سيمه کې د عيسی خېلو کلي ته د "ولهن" په نامه يو بل انگرېز د جاسوسي لپاره راغلو. هغه څلور کاله دلته په مسجد کې امام و، "اسلام اور ميډيکل سائنس" نامي کتاب چي له لاهور څخه "مکتبه معراج انسانيت" ادارې له خوا چاپ شوی دی د ولهن په اړه ډېر د خوند مضمون شائع کړی دی. ليکي چي ولهن وايي "ما دلته يو کس پير جوړ کړو په علاقه کې د دې پير شهرت وپړولو لپاره حکومت د کلي وگړو ته د کلي خالي کولو لټي مېتم ورکړو. خلگ د دې پير خواله راغلو، پير صاحب خلگ له کلي خالي کولو منع کړو او ورته يې وويل که جهازونه بمباري وهم کړي د خدای په فضل به د ايمان ځای په ځای خاوري شي، چاته به نقصان نه رسېږي. هم دا وشو په مقرر ورځ حکومت په دې کلي د کاغذونو بمباري وکړه چاته نقصان نه ورسېدو، د پير صاحب مقبوليت او احترام زيات شو". هغه په مخ کاري چي "ولهن وايي د افغانستان د باچا امان الله خان خلاف موږ ډېر د اشان کسان تيار کړل په هغو کې يو "ملاشور بازار" هم شامل و".

دې کې شک نشته چي د دې جنگ په دوران کې هم گڼ شمېر انگرېزانو د پښتنو قبائلو، مشاخواو د روحانيو په جامو کې په فرضي نومانو جاسوسي کوله چي په هغو کې "ليگرنډر برنس" د سکندر خان او د هغه هندو النسل سپکرتري "موهن لال" د اغا حسن

په نامه په پښتون افغان وطن کې د پریه چالاګي سره بې خطر د جاسوسي سفر هر تاریخ دان بیان کړی دی. هو موهن لال د دې اقرار په خپل کتاب کې کړي. همداشان "ميجر پوتنگر" د روحانيو په جامو کې د خليفه پائينده خان په نامه او "کپتان انډرميسن" د مشائخو په جامو کې. د جاسوسي سفر تذکره دوی په خپلو ليکونو کې په ډېر فخر او ښکلي انداز سره کړې ده. هم د دې جاسو سانو پاشلي تخم پښتو ته تر يرغلګرانګرېزانو لښکر دو مړه زيات سياسي نقصان ورساوو چي تر اوسه هغه کنډونه ډکېږي.

افسوس دا چي دا عمل اوس هم دغه شان روان دی. د اسلام په سپېڅلي نامه په زرګونو کسان پښتون افغان وطن ته راغلي دي، ۱۹۷۸ کال کې په افغانستان کې د سياسي بدلون سره په زرګونه امريکايي او يورپي عيسائيان او يهوديان د مسلمان مجاهدينو په جامو کې راغلو هم دوی سره عرب راغلو او په مختلفو سيمو کې دا خلګ مېشته شو. ييا يې ځايي وګړي له خپلو مېنو بې دخله کړل، د بل ځای کسان دلته کې اباد شول او لراو بر پښتانه يې په داسي مصيبت اخته کړو چي د پښتنو ځله تر اوسه ترخه ده.

د "برکلي" په نامه د ناول ليکونکی ځوان ليکوال زړګي عليخېل په دې کړښو کې د دې منظر عکاسي چي په کوم انداز کې کړې ده د سياست او د تاريخ د طالب علما نو لپاره ښه با اثر زيار او د ستايني وړ کار دی. د کاميابۍ په هيله.

عبدالعلي غورغشتی
۶ جون ۲۰۱۵ کراچي

د زه گي "بر کلی"

ناول پښتو ژبې سره سل کاله اگاهو پېژندگلو وکړه او د اردو ژبې ورومې ناول پښتو ته هم په هغه زمانه کې ترجمه شو. ولي ناول چې خومره په یورپي نړۍ کې وده وکړه او په اولس کښې مقبول شو، دومره دلته په پښتنو کې مقبول نه شو. بیا په اردو ژبه کې ناول ډېره پوره تندی سره ترقي وکړه او په اولس کې یې ځانته مقام پیدا کړو. په یورپ او اردو دانه طبقه کې د ناول وده او دهغې ترقي د ناول په تکنیکي ساخت کې ده. ناول په اسانه او امروزه ژبه کې لیکلی شي. د ناول مثال د سټیج دی چې مکالمه هم لري، شعرونه لري او سندري پکښې راځایولی شي. ددې نه علاوه د ناول په اولس کې ځانته مقام پیدا کولو کې یوه لویه وجه داده چې ناول د حقيقي خلکو حقيقي واقعات په افسانوي ډول وړاندې کوي. د روس په انقلاب او د یورپي قامونو په فکري انقلاب کې ناول لوی کردار ادا کړی دی. ناول د بنځو د فکري ودي مخکښ هم دی. په یورپ کښې بنځو په ورومې ځل ناولونه ولیکل او د لیکوالو په قطار کې او درېدلې.

د ناول په قسمونو کې یو مهم او غوره قسم تاریخي ناولونه دي. تاریخي ناول تاریخ خونه وي، ولي د تاریخ حقيقي واقعات د کیسې په ډول لوستونکو ته وړاندې کوي. هسي خو پوهان وايي چې هر ناول تاریخي وي. ځکه چې د ناول دپاره

د کیسې او پلاټ سره سره زمان او مکان هم ضروري وي او په هر ناول کې چې کوم واقعات بیان شوي وي، هغه دخپل وخت کلتور، کړه وړه، ژبه، فکر، ادب او دولسي ژوند ژواک هنداره وي. ځکه چې دغه حالات دومره په تفصیل سره د تاریخ په کتابونو کې نه شي موندلی.

تاریخي ناولونه د یو خاص مقصد لپاره لیکلي شي او په تېره زمانه کې پېښ شوي ریښتوني پېښې په افسانوي ډول وړاندې کوي. په پښتو ژبه کې هسي خو ناولونه ډېر کم لیکلي شوي دي او بیا تاریخي ناولونه خو د نښت برابر دي، په وړو کې د مالګې برابر هم نه دي. لکه د ښاغلي رحیم شاه رحیم ناولونه "بي بي مبارکه، غازي پیر خوشحال، سکندر اعظم" د ښاغلي غوث خېبري ناولونه "د اور لمبې" او "د ابدالي توره" او اوس د ډېلرۍ یوه بله کړۍ د زړګي علیخېل ناول "برکلی" زموږ په لاسونو کېږي دی.

زړګي علیخېل د ورومېي افغان جنگ د زمانې یوه کیسه وړاندې کړې ده. په دې ناول کې د دوو کلیو د اوسېدونکو پښتنو خانانو، زمیندارو او ملایانو واقعات بیان شوي دي چې څنګه ځیني خلګ د انګرېزانو مرستیال وو او د انګرېزه د مراعاتو او روپو پیسو د پاره یې خپل اولس په انګرېزانو وځپلو او تباhe بریاد کړو. موږ وینو چې دغه مراعات یافته طبقه نن هم د قام سره ټګي برګي کوي او د تور

سپين مالکان دي. بل اړخ ته د انگرېزانو هغه چالونه يې هم برسرېره کړي دي چې خپل جاسوسان يې د ملايانو او عالمانو په جامه کي رالېږلي وو. نن هم که چېرې موږ د انگرېزانو خپلي روزنامې ولولو نو هم دغه شهرې رابښکاره کېږي چې د پير او ملا په جامه کي يې د پښتون قام سره کومي کومي لوبې او کړې. د زړه ګی علیخېل په "برکلي" کي موږ ته دغه عکس ښکاره کېږي. داسي ډېر واقعيات دي چې د انگرېزانو جاسوسان دې سيمې ته د ملا او عالم په جامه کي راغلي وو. لکه د سوات په "علي ګرامه" کلي کي يو فرنګي يوولس (۱۱) کاله د جومات امامتي کړې وه او کله چې بېرته انگلستان ته لاړ نو هلته يوه ورځ د يو سواتي (قمرگل) سره اتفاقي ملاؤ شو او ورته يې ويلي وو چې د علي ګرامې خلکو ته او وايه چې خپل لمونځونه را وگرځوي. دغه انگرېز به انگرېزانو ته د دې سيمې په هکله معلومات رسول. نو په دې ناول کي د ملا زمري کردار هم د داسي يو انگرېز دی. هم دغه رنگ د انگرېزانو ملګري خانان يې هم ښودلي دي.

چونکې د ناول تقاضه وي چې حالات که رښتوني هم وي په افسانوي ډول به وړاندي کېږي. نو زړه ګی هم رښتوني واقعيات په افسانوي انداز کي وړاندي کړي دي. د زمان او مکان خيال يې هم ساتلی دی او لوستونکی د تېري زمانې حالات ويني. په دې ناول کي ښاغلي زړه ګی د ډېر تفصيل نه ډډه کړې ده او په واقعياتو يې زور راوړی دی. په دې ناول کي که د خان جهان غوندي د مال دولت لالچي شته نو هم د هغه په کور کي يو وطن

پر کلی

زږگی علیخېل

پال او قام پرست هم شته چې د وطن لپاره د هر رنگ قرباني ورکولو ته تيار وي. ښه داسې کړدارونه موږ ته ډېر کم په نظر راځي او موږ وينو چې کومو خلکو د فرنگي سره مرسته کړې وه هغه قام پلوره خلک نن هم د ښيرازۍ ژوند تېروي او چا چې د فرنگي سره ډغره وهلې وه هغه د فرنگي او د هغه د بادارانو د لاسه نن هم خوار دي.

ښاغلي زرگي چې په کومه موضوع قلم پورته کړی دی دا نن هم هغه هومره اهميت لري. د پښتون قام او زلمي فکر توجه هم دې اړخ ته راگرځول د وخت مهمه تقاضه ده چې هغه د حالاتو او د وخت د غوښتنو ادراک وکړي. د وخت او زمانې سره ځان هم اهنګ کړي او خپل اولس د دې ناوړين نه د ويستلو هڅي وکړي. د ښاغلي زرگي دا هڅه اوس ستاسو په لاسو کې ده. هيله ده چې زموږ نور ليکوال به هم دې اړخ ته پام وکړي او په دې لړۍ کې به خپلي کړۍ او پييلې شي.

رشيد احمد

پروگرام منبجر

ريډيو پاکستان مظفرآباد، آزاد کشمير

خپلي خبري

پېل کوم د لوی متعال څښتن په سپېڅلي نامه چي د ارض و
سما مالک او خالق دی.

د ملگرو پښتنو په مرسته د ادی ناول ستاسو تر لاسو
ورسېدی. زه د دې ناول په هکله هیڅ هم ویل نه غواړم، تاسو خپله
دا ناول مطالعه کړئ او د خپل علمي شعور په رڼا کي د دې ناول د
بنه او بد پرېکړه وکړئ. هو، دا ضرور ویل غواړم چي په دې ناول
کي چي کومه واقعه بیان شوې ده هغه د افغان وطن او د پښتنو سره
په تاریخ کي په بېلو بېلو ځایونو کي داسي پېښي شوي دي، اول
دوام لري. خو هغو حقائقو او ځایونو ته ما د ناول (اور دې کیسې)
خپره ورکړې ده چي زموږ نوی ځوان ادبي کهول له خپل تاریخ نه د
کیسې په انداز خبر شي.

هر کیسه لیکونکی لیکوال دا هڅه کوي چي هغه یو خاص
مقصد و خپلو لوستونکو ته د لیک په بڼه کي وړاندي کړي. په
هره کیسه کي ځای نا ځای نیمگړتیاوي وي. هو دا منم چي په دې
ناول کي به هم خامخاڅه ناڅه نیمگړتیاوي وي، خو هغه
نیمگړتیاوي باید چي نظر اندازه کړل شي او د ناول و کیسې ته پام
و کړل شي چي څه مقصد لري. او زه د خپلو لوستونکو نه په لوی
زړه دا هیله کوم چي د ناول په نیمگړتیا و پسې نه شي ولاړ، بلکې د
ناول و مقصد ته ځیر شي.

زه ارواښاد څېړونکي، لیکوال عبدالعلي غورغشتي صاحب ته
لاس په دعا یم چي پر دې ناول یې د مینې ډک او تاریخي لیک ولیکلو

پر کلی

زرگی علیخېل

چي دا وخت لاژوندی ؤ او د دې ناول د چاپ په انتظار ؤ. (روح يې
بنا ده، پرگوريې نور شه)

د دغو ملگرو د زړه له تله کوروداني وایم چي په دې کتاب کي
راسره سترې شول که محترم دروند لیکوال محترم رشید احمد
صاحب، محترم سلیم بنگښ صاحب، گران خلیل الله تصمیم،
محمود رشي صاحب او د سبا وون پښتو ادبي ټولني کوټي ټول
ملگري چي د دې کتاب په خپرولو کي يې ډېر په مینه او خلوص
کومک راکړ، يو وار بيا د زړه له تله مننه کوم.

نور تاسو کتاب لوستلو ته پرېږدم. په مینه او درنښت

زرگی علیخېل

سهبلي پښتونخوا کوټه اولس والي

۰۲،۰۳،۲۰۱۸

پېل



مازديگر، لمر پټېدو ته نيم ساعت پاته ؤ. د کوز کلي د خان جهان زوی بازید خان د پټي په پوله گرځېدی، یوه نری لښته یې په لاس کي کله یو بوټی په ووځي او کل بل، د ځانه سره کله کله یوه سندره هم زمزمه کړي. هم په دغه پوله د لږ لېري نه دوې زناني په ټکړیو کي پټي د ده په خوا را رواني وې. د ده چي څنگه په زنانو نظر ولگېدی نو د پولې نه شپوه شو او لاره یې بدله کړه، زناني راغلې د ده په څنگ کي تېري شوې، د یوې زناني مخ لږ ښکاره ؤ، د بازید خان سترگي ناڅاپه پرې ولگېدې، څه گوري چي د بنائست یوه ملکه ده، توري غټي سترگي، تکه سپینه لکه سپوږمۍ، د حیا نه یې سترگي کښته گوري د خپلي ملگري سره روانه ده. بازید د یوې لحظې د پاره ورته هک پک شو. ده کله هم داسي حسن و جمال په خپل ژوند نه ؤ لیدلی. دی لږ په شک کي شو چي دا خوتا یو ځای لیدلې ده خو چېري دي لیدلې ده. خو بېرته زریې سترگي کښته کړې، زناني تېري شوې خود بازید خان زړه د هغې بنائستي نازیني سره ولاړی. زناني مخ په وړاندي رواني وې او بازید د شانه ورته کتل، په زړه کي یې راغلل چي پسې روان شي او وگوري چي د چاد کور دي. هم د زړه یې ومنل او پسې روان شو.

زناني نه ؤ خبري چي یو څوک را پسې دی. زناني له مخه او بازید په ښه فاصله په پسې ؤ. زناني د کوز کلي نه ووتلې او

مخ په برکلي رواني وې. بازید هم پسې روان ؤ، مینتوب
 سترگي ورړندې کړي وې، دايې هم په سوچ کي نه ؤ چي د کوز
 کلي او برکلي ترمنځ اړيکي ښې نه دي، خو بيا هم پسې روان ؤ.
 دلته نو وخت هم د مابښام د لمانځه شو. د بازید بخت کار
 وکړو، خلگ لمانځه ته تللي وو. زنانه په برکلي کي يو کور چي
 د کلا (قلعه) غوندي ؤ ننوتلې. بازید ته څرگنده شو چي دا
 زناني د بهادر خان د کور دي. بېرته د خپل کلي په خوا راستون
 شو. زړه يې ولگېدو چي کور خومي يې معلوم کړی اوس نو
 درځه بېرته د خپل کلي په خوا. څنگه چي د خپل کلي په خوا روان
 شو نو ورياد شو چي دا خو برکلی دی او د دې کلي سره زمورډ
 کلي اړيکي ښې نه دي نو يې زرد وږې نه څادر پر خپل مخ را تاؤ
 کړو، مخ يې پټ کړو چي داسي نه څوک مي ونه پېژني. زرزي يې
 گامونه لوی کړل او د خپل کلي په خوا روان شو.



داد کال ۱۸۴۱ء خبره ده چي انگرېز سامراج د لوی پښتون
افغان ټاټوبي په هکله يې د راتلونکي سباوون پالیسي ترتيب
کړي وې. په کال ۱۸۳۹ء کي يې د لوی او تاريخي وطن د
ننگياليو پښتنو څخه زخم خوړلی ؤ. د ده زخم ورو ورو په
جوړېدو ؤ او ځان يې د غچ اخستلو د پاره چمتو کړی ؤ. وسلې
او نفري ته يې زور ورکړی ؤ چي څومره زياتېدې شي زياته يې
کړي. د هندوستان د بېلا بېلو سيمو څخه يې نفري يعني پنجابي
سکھان، هندوان، زرخريد مسلمانان او خپل انگرېزي فوځيان
پېښور ته راوغوښتل او جنگي تياري ته يې دوام ورکړ. ده
خپله جنگي پالیسي په دوو برخو وېشلې وه، يوه ښکاره او
مخامخ جنگي پالیسي او بله پټه جنگي پالیسي چي د ملا، پير،
خان، نواب، سردار، ملک په شکل کي وه. ده دې ځل په پښتنو
کي خپل زرخريد ملايان، خانان او نام نهاده پيران پرېښي وو چي
هغوی د دوی د راتګ او د پښتنو د زړونو نه د وطن او دين
اسلام جذبه وباسي او انگرېز سرکارت ته لاره هواره کړي.

بر کلی (کلی بهادر خان) د جلال اباد د ښار څخه مخ په
لوېديځ تقريباً اتلس ميله لېري په سرخرو د اولسوالۍ کي د غره
په دامان کي اباد ؤ. د دې کلي ابادي تقريباً نر او ښځه، ماشوم
او زوړ ۳۰۰ ته رسېدله. بهادر خان د دې کلي خان ؤ. د دې کلي
خلګ د بهادر خان په ځانۍ ډېر خوشحال وو. ولي چي د
بهادر خان دسترخوان، سخا، مېړانه او انصاف تر لېري لېري
رسېدلی ؤ. د ده په دسترخوان به و هر غريب مسکين ته دوه وخته

مړی، د دې په درېه وهر مظلوم ته انصاف که څه به هغه هندو و تر لاسه کېدو.

دې خان زوی نه درلود. جائیداد یې تر حسابه تېرو. بې شمېره بزگران، په کور کې یې نوکران هر هغه نعمت الله پاک ورکړی و چې یو انسان یې تصور کولای شي، خودد به دا هیڅکله هم نه څرگندوله چې زه زوی نه لرم، بلکې ده به خپله لور زوی گڼله. د ده د لور چې نوم یې پښتنه وه په ده ډېره زیاته گرانه وه. پښتنه چې نوم یې پښتنه وه هم د غسي په عمل هم پښتنه وه. دې پښتنې د کلي د ملا څخه ډېره زدکړه کړې وه. کله چې دا د پنځو یا شپږو کلو وه نو دا به جومات ته د درس د پاره تلل. بیا چې کله دا د لسو یا دوولسو کلونو شوه نو د کلي ملا دا د جوماته څخه بنده کړه او ملا به پخپله د خان و کور ته ورتلو او پښتنې ته به یې درس ورکولو.

هم په دغه شپو کې یوه ورځ علي گل اکا د بهادر خان مېلمستون (حجرې) ته راغی. خان د نورو مېلمنو سره په حجره کې ناست و، چې پر علي گل اکا یې سترگي ولگېدې نو ورولاړ شو او پر غږ یې کړو.

راځه راځه علي گل اکا خدای دي راوله. خان ورمخ ته شو او روغې یې ورسره اوکړو.

علي گل اکا د روغې نه پس وټولو ناستو مېلمنو ته سلام وویل، په ځواب کې ټولو وعلیکم ورته وویل.

علي گل اکا خپله لکړه یوې خواته کښېښوده او د خان په څنګ کې کښېښتی.

ډر کلي

ډر گي عليخېل

وايه علي گل اکا چېري وې، خو هيڅ درک دي نه؟ خان پوښتنه ځني وکړه.

بهادر خانه څه درته ووايم. تللی وم د لور کورته. علي گل اکا په سره اسو پلي ورته وويل. دا خو ډېره بڼه خبره ده، نو کله له خبره راغلي؟ پرون ما خوستن راغلم.

بڼه نو څنگه وه لواړگه¹؟ خبر خبريت وپکي؟ لور او زوم دي څنگه وو؟

بڼه و... علي گل اکا د مايوسۍ په انداز کي ورته وويل. علي گل اکا يا خو ډېر سترې يې او يا خويوه کيسه ضرور شته چې داسي ځواب دي راکړو. خان په تجسس کي پوښتنه ځني وکړه.

بهادر خانه څه درته ووايم، هلته مي عجيبه خبري واورېدې.... علي گل اکا ورته وويل.

څنگه عجيبه خبري؟ خبر خودی، هغه لور خودي خوشحاله ده؟ خان بيا پوښتنه ځني وکړه. هو شکر هغه ډېره خوشحاله وه، خبره بله ده. څه خبره؟

ما هلته د خلگو د ځلې واورېدل چې انگرېزان بيا راروان دي او د دې واره هغوی ډېره بڼه تياري هم نيولې ده، هغوی د کرنل ونډ، د سکھانو (پنجابيانو) او انگرېزانو مړو د بدل پسې راروان دي.... علي گل اکا ورته وويل.

¹ : لواړگه په څېر اېجنسی، څېر پښتونخوا کي د تورخم سره تړلې علاقه ده.

پر کلی

زېږېدلی علیخېل

علي گل اکا که داسي وي نو موږ هم څه بنگري نه دي په لاس کړي. هم هغسي به يې ذليل کړو لکه اوس اوس په دې کال کي مو ذليله کړل، او بله دا چي که دا خبره رښتيا وي نو انگرېز به دې واره بڼه په طاقت سره ميدان ته را دانگي. خان په ځواب کي ورته وويل.

د کوټې په کونج کي ناست د کلي يو سپين ږيري پر خان غږ کړو چي؛

بهادر خانه! دا خبره تېره مياشت هم علي گل کړې وه خو انگرېز خو پرېږده د انگرېز سپي مي هم لانه وليدو.

جانو اکا! ته نه يې خبر که دي ځان اچولی دی. کله چي زموږ د ازادۍ تحريک پيل شو نو دې علي گل اکا به د دې تحريک تبليغات کولو. بيا چي کله موږ په کابل کي د شجاع الملک او انگرېزانو غاښونه ورمات کړل نو هم دې علي گل اکا زموږ د غاښانو پر زخمونو مرهم ايښودو. د علي گل اکا خبره زه هيڅکله هم نه شم غورځولی.

زما په ياد دي چي کله د انگرېزانو فوځ په دې لاره تېښته کوله نو زموږ مجاهدينو هغه ټول مړه کړل. په شمېر اوولس (۱۷) زره کسان وو، جانو اکا! اوړي اوولس زره کسان. خان، جانو اکا ته په ډاډه خبره وکړه.

نو په هغو کي مويو څو کسان ولي پرېښودو؟ جانو اکا سوال ځني وکړ.

هو په هغو کي مولس وو که دوولس ژوندي پرېښودل. په هغو کي يو ډاکټر براثيډن و او يو څو نور کسان، دا موږ ته د

بر کلی

زېږېدلی علیخېل

اکبرخان (وزیر اکبرخان) له خوا امر و. خان په ځواب کې ورته وویل.

د دې وجه څه وه؟ یو چا د بلې خوا سوال وکړ.
د دې وجه دا وه چې انگرېزانو ته دا څرگنده شي چې موږ د دې خاوري د پاره څه څه نه شو کولای او دوی ته زموږ د طاقت عیني شاهد هم ضروري و چې افغانان څومره غېرت مند دي او بله دا چې افغان هیڅوک نه شي غلامولای، هان زموږ بدقسمتي داده چې زموږ واکداران صحیح خلک نه دي راغلي.
تانه وکتل کله چې موږ کابل فتح کړ نو شجاع الملک ورک شو. موږ د هغه زوی فتح جنگ د وطن پر تخت کښېناؤ خو هغه هم د انگرېز غلام وختو او په شپه شپه کې د شپنوپه جامه کې له کابل څخه وتښتېدو او دلته جلال اباد ته راغلو. دا زموږ بدبختي ده چې موږ یو صحیح مسلمان باچا نه کړو پيدا چې د دې انگرېز سامراج غاښونه یې ورمات کړي وای. هان اکبرخان د دې وطن په صحیح معنا بچۍ دی. هغه د وطن د ازادۍ پېرغ جگ ساتلی دی. باید چې موږ د اکبرخان ملاتړي شو او د دې وطن په ننگ کې وږه په وږه د اکبرخان سره روان شو. علي گل اکا چې کومه خبره راوړې ده هغه کېدای شي چې سل په سله صحیح وي. باید چې موږ له ننه څخه تیاري ورته ونیسو. خان و ټولو ته د نصیحت په توګه وویل.

بهادرخانه! ته یو کار وکړه. علي گل اکا ورته وویل
هغه لکه څنګه؟

هغه لکه داسې ته یو څوک جلال اباد ښار ته ولېږه هغه دي هلته ټول حال معلوم کړي. بیا ته داسې وکړه چې اکبرخان ته یو

خط ولېږه. په هغه کي ټول تفصیل بیان کړه او د هغه ځواب طلب کړه چي څه کول پکار دي. علي گل اکا ورته مشوره ورکړه.

دا خودي ډېر ښه راته وويل. علي گل اکا زه به انشا، الله هم دا اوس يو څوک ولېږم. څنگه دي خوښه ده؟ خان ورته وويل.

زما خود خوښه ده. او بايد چي د دې خلگو هم پوښتنه وشي. علي گل اکا د ناستو خلگو خواته اشاره وکړه.

زموږ خو خود خوښه ده. بايد دا کاريو داسي زمه وارته وسپارل شي چي هغه موږ ته صحيح معلومات را ورسوي. په ناستو خلگو کي يو سپين ږيري دا خبره وکړه.

نوسمه ده، زه به د حاجي غلام و زوی ته دا کار ورسپارم که د حاجي غلام دا خوښه وي. څنگه حاجي صاحب خوښه دي ده که نه؟ خان د حاجي غلام اکا و خواته په کتو کي دا خبره وکړه. کوم چي د کوټې د دروازي سره ناست ؤ.

د خير کار او پوښتنه؟ زه څه مجال لرم چي خپله خوښه نا خوښه ووايم. زه به خپل زوی انشا، الله خامخا د رالېږم، ته به ي غمه اوسه، هغه ډېر بېداره عسکر دی، که پوهه شوې. حاجي غلام اکا د خپل ځای څخه راجست شو، په دوو تلو کښېنستی او په ډېر ډاډيې و خان ته دا خبره وکړه.

خوشحاله اوسې ستاغم دي خدای نه راباندي ويني. هو دا منم چي زوی دي ډېر هوشياره او باتوره ځوان دی، په دې خومي د هغه خبره وکړه، ته ورشه او زوی دي زر تر زره راولېږه، وخت نه لرو بايد چي د وخت له مخه موږ تيار و نيسو. خان حاجي غلام اکا ته ځواب ورکړ او نورو خلگو يې هم تائيد وکړ.



د غرمې وخت ؤ، گرمي هم دومره زياته نه وه، ولي چي تېر
 ماخوستن باران شوی ؤ، هوالې غوندي خونکه وه، په کوز کلي
 کي د کلا په څېر د يوه غټ کور په يوه کوټه کي بازید خان پر
 بستره ستوني ستخ پروت پورته چت ته يې ځير ځير کتل او د
 خيالونو پر نيلي سپور يوه دنيا يې جوړه کړي وه. په دې دنيا کي
 دی او دده سره يوه نازينه وه چي دده په خپل ژوند کي صرف دوه
 واره ليدلې وه. دده ته ورپه ياد شو چي دا خو هغه پېغله ده چي دده
 دوه کاله مخ کي د انگرېز سامراج خلاف په جنگ کي ليدلې وه.
 اول واري يې په جنگ کي هغه وخت ليدلې وه کله چي دې نازيني
 وټپيانو ته پټۍ ور لگولې. دا ځوان هم لې غوندي زخمي شوی
 ؤ، دې نازيني دده ته پټۍ لگولې وه، دده چي کله دا نازينه وليدله
 نو خپل معمولي زخم يې هېر شو. دې نازيني دده په زړه کي
 ځای جوړ کړو او دی دا وخت دهغي نازيني په خيالونو کي
 ورک ؤ چا چي دده پر زخم مرهم لگولی ؤ. دوې ورځي مخ کي
 يې بيا په خپل کلي کي وليدله او ځان ته يې معلومه کړه چي د
 چا د کور ده. دا مينه د يوې خوا مينه وه. د آبلې خوا خو هيڅ
 اشاره هم نه وه. بازید د ځان سره سوچ کاوه چي څنگه به خپل د
 ميني اظهار ورته کوم؟ څنگه به يې خپلوم؟ دا سوچونه وو چي
 شپه او ورځ يې وهل.

بازید خان د کوز کلي د خان، خان جهان زوی ؤ. پلار دده د
 پاره هر نعمت راوړی ؤ، هر ناز يې اخستی ؤ، صرف دومره به يې
 ځني غوښتو چي له جنگه لېري شي. خو دا ځوان چېرې له جنگه

بر کلی

زړه گي عليخېل

لېري کېدای شو. د ده په زړه کې د وطن او سپېڅلي دين جذبه وه. دا جذبه چېرې سپړدې شوه.

بازيد په خپلو سوچونو کې غرق و چې پلار خان جهان کوټې ته راننوتی. پر بازید يې غږ کړو چې؛
بازیده، او بازیده

جج، جي بابا. بازید یو دم د خپلو سوچو څه و اصلي دنیا ته راغی.

څه سوچونه وهي. خان جهان لږ په تنده لهجه کې ځني وپوښتل.

هیڅ نه بابا. دغسي پروت وم.

نن ما خوستن څه مېلانه دي. یو پسه حلال کړه او صا دین اشپز ته حال ورکړه چې راشي او ښه کبابونه پاڅه کړي.
سمه ده، بازید خان جهان ته ځواب ورکړو.

خان جهان هم د دې خبرې سره سم ولاړی. بازید بیا سوچونو ته دام ورواچوی خو سوچونه يې په دام کې نه شو راگیر، دی هم ولاړ شو او د کور و هغه ځنډي ته ولاړی چېرې چې پسونه ولاړ وو.



مازديگری و.....

پښتنې د کورد کاره ځان خلاص کړې و، هغه په خپله کوټه کې ناسته په رخت يې گل دوزي کوله، په کوټه کې د ډيوې رڼا د پښتنې په مرسته کې ځان داسې روښانه ساتلی و لکه د څوارلسمې سپوږمۍ چې ويوه مسافرت ته د خپل منزل لار وربښي.

دا خپل په کار کې دومره مصروفه وه چې د کوټې و دروازې ته يې هم پام نه و. پلار بهادر خان په دروازه کې ولاړ په ډېر ناز يې خپلې لور پښتنې ته کتل. ده ته د پښتنې د ماشوم توب هغه وخت ورپياد شو کله چې به دا د مور په غېږ کې وه او هغه به هم د غسي د پښتنې په ناز کې مصروفه وه. خپل په چاپيريال به هيڅ نه وه خبره. هم د غسي به بهادر خان خپلې گراني مېرمنې ته ولاړ په مينه کتل. د ده مېرمن تېر کال د يوې ناروغۍ له ستمه د دې دنيا څخه کوچ کړې و. د هغې بېلتون بهادر خان او پښتنې ته ډېر زيان رسولی و. بهادر خان چې به کله يوازې شو نو د خپلې گراني مېرمنې په يادونو به يې ځان غولولو. خو چې کله به يې پر پښتنې سترگې ولگېدې نو به يې زړه بېرته خوشحاله شو. د مېرمنې غمجن يادونه به ترېنه لاړ او د لور پښتنې خوږه خدا به ورته په مخ کې خوره شوه.

بهادر خان له ډېره وخته په دروازه کې ولاړ لور ته کتل، اخر يې خپلې غاړې تازه کړې.

پښتنې چې کله د خان غږ واورېدو نو جسته راپورته شوه خان لاله ته؟ راءه. پښتنې زر قالين ورته سم کړو.

بر کلی

زېږېدلی علیخېل

نۀ نۀ بچیه خپل کار کوه، ناحقه مې له کاره وباسلې. خان په هغه ځای ولاړ ځواب ورکړو.

کارونه خو هر وخت کېږي خو د خان لاله سره مجلس کله کله. ولي خان لاله موږ ته دومره نۀ دی خلاص لکه چې دې کلي ته خلاص دی. پښتنې په مسکا کي ورته وویل.

نۀ بچیه داسې نۀ ده، تۀ زما د وجود برخه یې، زما روح یې، روح او وجود هېڅکله هم نۀ شي جلا کېدای، چې له مرگه. خان په ځواب کي ورته وویل.

خان لاله زۀ منم چې زۀ او تۀ یو ځان او دوه وجوده یو، هسې مې ټوکي درسره کولې، تۀ راشه دلته کښېنه، لږ مجلس راسره وکړه. پښتنې بیا په مسکا ورته وویل.

خان راغی او د دې په څنگ کي په قالین کښېستی. بچیه تۀ ډېره له کوره مۀ وزه، حالات ټهیک نۀ دي، خان د نصیحت په توگه ورته وویل.

ولي خان لاله! خیر خودی، تۀ ماته پرېشان غوندي ښکاري.

هېڅ خبره نۀ ده، هسې مې تاته ویل چې ډېره مۀ وزه. ټهیک دی تۀ چې څنگه وایې هغسې به کېږي، خو زۀ گودر او د گل مینې کره ضرور ځم، زما هلته ښه سات تېرېږي. سمه ده هلته د تلو اجازه تاته شته. خان په مسکا کي ورته وویل.

پښتنه هم خوشحاله شوه او له ځایه ولاړه شوه. زۀ ځم تاله مړۍ را اخلم، ټوله ورځ دي د خلگو په خدمت کي تېره کړې ده. پښتنې د ولاړېدو سره سره ورته وویل.

بر کلی

زڼگی علیخېل

نا بچیه! زه موړیم، زما خواته هیڅ نه کېږي..... ته
داسې وکړه چې یوه پیاله ترخې چای را جوړي کړه، لږ به مې
ستړیا پرې وساتي. خان په مینه پښتنې ته وویل او د کوټې و
دېوال ته یې ډډه ایله کړه.

سمه ده خان لاله اوس به یې زغرد درته پخې کړم. پښتنې دا
خبره وکړه او د اشپز خانې خواته روانه شوه. خان هم خدای خبر
چې د کومو سوچونو و سمندر ته لاهو شو.



د خان جهان په حجره کي یو ملا ناست ؤ او ګېر چاپېره د کلي
علاقې خلګ راغلي ناست وو. دې ملا ته نزدې مخامخ یو سپین ږیری
ناست ؤ او ملا ته ګویان ؤ چي؛

ملا صاحب! زما غړي خو ږیري، خه په وکړم خود لمانځه یې لا
ایستلی یم. ته یو دم یا تعویذ را ګړه چي دا خپل لمونځ خوپه کراره ځني
وکړم له دې میرات مړي درده.

کا کا! خود به دي غړي خو ږیري. جنگ د باجهانو تر منځ دی او په
کي غورځې ته، کرار پر کور کښېنه، تسبی راو اخله او الله الله کوه، دا
دنیا به دي هم سمه شي او هغه دنیا هم، پوه شوې.

ته بیا هم یو دم را باندي وکړه. سپین ږیری ورته وویل.

سمه ده و به یې کړم خوزما پر خبره به هم عمل کيې.

خود به یې کوم. ملا خود خدای دلاري تر موږ ښه خبروي.

ملا صاحب په سپین ږیری دم وکړی. سپین ږیری ولاړ شو او
ولاړی. یو ځوان وړاندې شو او ملا ته یې وویل چي؛

ملا صاحب اولاد نه لرم، ته یو تعویذ را ګړه چي خدای اولاد
راکړي.

اولاد به دي څنگه کېږي چي نفس دي د باچا د غنمو په خوړلو سوړ
دی. د باچا غنم ساړه دي ساړه، او د خپلي باچهي د پاره یې ستاسو پر
وجود ونو خپله مانی. جگه درولي ده. دی لګیاد دی دانګرېز سره جګړه
کيې هغه هم ستاسو د بازو په زور. کله یې دا پوښتلي دي چي اولس مي
خه مجبوری، ناروغی او ستونزي لري. بس خپله باچهي درباندي

ډر کلی

ډرگی علیخېل

گوري او ته لاگيايې دهغه د باچهي د ساتلو د پاره بچي غواړي هان.
ملا ډرپه تڼد لهجه دا خبري وکړې. ځوان حيران شو چي په ملا څه وشو.
ملا صاحب د باچا او د انگرېزد جنگه مي توبه ده، ته ماته تعويذ
راکړه چي خداي او لاد راکړي. د واده مي ۵ کاله شوي دي. ستانوم مي
واورېدی چي ستا په ځله او دم کي شفا ده نو درته راغلم. بس ته به يې
کيې خداي به يې کيې. ځوان ورته په زاري شو.
تعويذ درکوم خود جنگه به ډډه کيې، کنې تعويذ کار نه کيې.
درته ومي ويل چي د آپلا رمي لا توبه ده چي د باچا د پاره به جنگ
کوم.

سمه ده، آن دا واخله، دې ته به درې سپين او دوه تور پوښونه
ورکړي، بيا به د څرمن يو پوښ ورکړي او په غاړه به يې کړي. خداي به
اولاد درکړي.
ملا صاحب ستايې کورودان، خو شکرانه دي شوه؟ ځوان ورته
وويل.

زما شکرانه داده چي جنگ به نه کيې بس.
ته پېغمه شه ملا صاحب. چي يو وار مي وويل بيانو د چاپلا رهم په
ما جنگ نه شي کولای.

څه ورځه په مخه دي ښه. ملا صاحب ځوان رخصت کړو. ملا
صاحب څنگ ته ناست خان جهان ته سترگه ووهله هغه پوه شو چي ملا
صاحب څه ويل غواړي نو يې پر خلگون غ کړو چي؛

وروڼو! ملا صاحب ډرستري دی تاسو داسي وکړي چي سباله
خپره راشي. نن به ملا صاحب لږ آرام وکړي. خلگ هم ولاړ شول او
ولاړل. په کوټه کي يو ملا صاحب او بل خان جهان پاته شول دواړو يو بل
ته وکتل او ويې خندل.



انگرېز دې ځلي په ډېر لوی طاقت او جنگي سازو سامان سره په کابل د برید کولو تیاري کړې وه. د ازادۍ د تحریک مشر وزیر اکبر خان هم هري خوا ته قاصدان استول. هغه دې ځلي انگرېزانو ته ډېر بڼه دام جوړ کړی و. د انگرېزانو بې شمېره فوځیان د هغه په تېر جنگ کې بنديان کړي وو. د کابل د شاوخوا سیمو خلک په گڼ شمېر تعداد کې د تحریک ازادۍ په لښکر کې شاملېدو. کله چې انگرېزانو دا ولیدو نو یې په تېښته کې د ځان خیر وگڼلو.

د جنرل پالک په مشرۍ کې انگرېز له کابل څخه وتښتېدو. دلته په جلال اباد کې انگرېزانو خپل ظلم ته دوام ورکړو. په ښار او شاوخوا سیمو کې د تحریک ازادۍ د مجاهدینو او د انگرېزانو تر منځ په وار وار جنگونه روان وو.

دا د کال ۱۸۴۲ء د مئی میاشت وه. په کلي بهادر خان باندې د انگرېزانو (بشمول پنجابي سکھ) یو ډېر لوی ریځمنت (د فوځ دستې) حمله وکړه. د کلي خلکو په مېړانه د کلي دفاع وکړه. بهادر خان د کلي د لښکر سالار و، د کلي ملا چې په اخوندزاده مشهور و وېره په وېره یې د بهادر خان سره د جنگ سنگر تود ساتلی و. علي گل اکا، جانو اکا، غلام اکا ټول په دې ننگ کې شامل وو. ځوانان یو تر بله د مېړاني او د غېرت تاج پر سر د ایښو لو هڅه کوله.

پښتنه د گل مینې او نورو پښتني مېړمنو په مرسته د سنگر د ټپیانو په ټپونو یې ملهم لگاؤ، کله به یې مجاهدینو ته اوبه ور

بر کلي

زېږېدلی علیخېل

وړلې، کله به یې له خپله کوره د توپک کارتوس که د کوم چاسره به توپک و ورسوو. د پلار سره سمه وږه په وږه د وطن د ازادۍ په تنگ کي ولاړوه.

بازید په نقاب کي پټه د برکلي د مجاهدینو سره په دې ستر کار کي شریک و، دی د پلار د نظریې مخالف و، ده د پلار توپک راپټ کړی و، کارتوس د خان د کوره ور رارسېدل، خو په دې ټول واقعیه کي ده سترگي پر هغه چا برابري وې د کوم چا د پاره چي ده د پلار توپک راپټ کړی و. حالانکې ده د پلار خان جهان د انگرېزانو سره صلح کړې وه. هغه خپل کلی انگرېزانو ته سپارلی و. انگرېزانو ده د کلي د هر کور څخه خپلي ارام گاوې جوړې کړې وې. د کلي په شاوخوا کي یې پوستې (مورچي) جوړې کړې وې.

د جنگ څخه دوې اوونۍ مخ کي بهادر خان و خان جهان ته حال لېږلی و او ورته یې ویلي و چي جهاد ته ځان تیار کړه. اول خو خان جهان هو ورته وکړه خوییا وروسته ده کره څه مېلمانه ولیدل شول. په هغو کي یو ملا هم و. دا ملا، ملا زمری نومېدو. دې ملا د کلي په جومات کي لمونځ ورکول پېل کړو. زور ملا خدای خبر چي چېرې ورک شو. دې ملا به د غازي وزیر اکبر خان خلاف خبري کولې. انگرېزان به یې انسان دوسته، امن پسنده، انصاف داره او د دې وطن دوستان گڼل.

دغه دوران روان و چي یوه ورځ بهادر خان علي گل اکا او اخوندزاده صاحب و خان جهان ته ولېږل. دوی خان جهان د جنگ له پاره نه کړو قائل. د خان جهان په مېلمستون کي دا بحث

شروع و چې ملا زمري راغی. خدای خبر چي چا خبر کړی و چې د خان جهان په مېلمستون کي داسي کيسه شروع ده.

د سلام و د عا نه پس خان جهان د علي گل اکا او اخوندزاده صاحب تعارف ورته وکړ او هغه خبره يې هم ورته وکړه د کومي خبري د پاره چي دوی دواړه راغلي وو.

ملا زمري چي دا واورېدل نويي په ډېر ادب او احترام خپلي هغه خبري پېل کړې د کومو خبرو چي دی دې کلي ته راغلی و.

علي گل اکا او محترم اخوندزاده صاحب! تاسو به خبر ياست يانۀ ياست خبر چي دا خلک زما مطلب انگرېزان د خۀ د پاره دلته راغلي دي. انگرېزان خۀ وحشيان نۀ دي چي خلک خوري، هغوی د انسانانو تر منځ دوستي جوړوي، دلته به پاخه پاخه سړکونه جوړ شي، خلکو ته به روزگار تر لاسه شي، تۀ ورشه په هندوستان کي وگوره خومره امن، خوشحالي، ورورگلوي او ترقي روانه ده، بايد چي موږ و انگرېزانو ته خۀ ضرر ونۀ رسوو، دا جنگ د باجهانو دی، هغوی د خپل تخت د پاره ما و تا جنگوي، خپله د کلا په څير په غټه ماني کي ناست وي، مرو موږ، ټپيان کېږو موږ، زموږ بچيان يتيمان کېږي، لاکن گټه و دوی ته رسي، د دوی بچيانو ته رسي، بايد چي موږ په دې خبرو سر سره خلاص کړو، بايد چي موږ اولس په دې غوبل کي ځان نۀ کړو شريک.

د دې خبرو اورېدلو سره اخوندزاده صاحب ولاړ شو او علي گل اکا ته يې وويل: راءه علي گل اکا، خان جهانۀ موږ ته اجازه راکړه، موږ به ستا او د زمري ملا په خبرو غورو کړو.

پر کلی

زېږېدلی علیخېل

هو ولي نه خود، که شه ضرورت وي موږ به پخپله ستاسو
کلي ته درشو، که څنگه خان جهاننه. ملا زمري د خوشحالی په
انداز کي وويل او بيا يې خان جهان ته مخ راواړوی.
هو هو بالکل دا خود خیر کار دی، خلگ له مرگه ساتل خو
ډېر لوی کار دی. خان جهان ورته وويل.
موږ ته را کړئ اجازه موږ ولاړو، تاسو خپل مجلس وکړئ،
د خدای په امان. اخوندزاده صاحب دا خبره پوره کړه او روان
شو.
سمه ده په مخه مو بڼه، بيا موږ ته حال را کړئ. ملا زمري ورته
وويل.



يعني انگرېز خپل زار په دې علاقه کي پاشلي دي. خان و
اخوندزاده صاحب ته د سوچ وهلو پس دا وويل.

هو خانه! داسې ډېر زيات مشکوک دی، يوه مياشت مخ
کي زه د خان جهان د مور فاتحه ته تللی وم نو د خان په
مېلمستون کي زارۀ قالينان هوارول، اوس چي مو وکتل نويې
قالينان، د درېچو پر دې هغه هم هندوستانی، د خان جامې،
خادر، لونگي هر څه نوي وو. اخوندزاده صاحب ورته وويل.

اخوندزاده صاحب دا د انگرېز زر خريد دي، له دوی څخه به
خان او د کلي علاقې هر سړی هر ځوان حتی چي ماشومان به لاهم
ځني ساتو، د دغسي خلکو له لاسه د اسلام او د دې لوی تاريخي
قام نوم بدنام دی، يو موږ يو چي د وطن او دين دفاع کوو او بل د
دوی رنگه خلگ دي چي د دين او د وطن د دښمنانو سره د څو
پيسو او اسائشوپه خاطر ټول ايمان ناموس او تنگ خرڅ کړي، خير
ښه شو چي د خان جهان شهره را معلومه شوه، اوس نو بايد چي موږ
خپله تياري ونيسو. خان ورته وويل.

دا د هغه وخت کيسه ده چي انگرېز لا دې کلي ته نه و راغلی.
خو انگرېز خپل زر خريد خلگ په دې علاقه کي د ملا او پير په
جامو کي خپاره کړي وو. انگرېز د ملا او پير سره سره د کلي
علاقو بيا اثره خلگ هم د ځان ملگري کړي وو. خان، ملک،
سردار، نواب رنگه خلگ يې د ځان غلامان کړي وو. د ډېرو خلگو
خواهشات يې ورپوره کړي وو. نام نهاده نوابان، سرداران،
ملکان او خانان يې د خپلو گټو د پاره جوړ کړي وو. د پښتانه قام

اصل نوابان، سرداران، ملکان او خانان یې د دغسې بې ناموسه مشرانو په لاس ورو ورو ختمول پیل کړي وو. ملا په هغه وخت کې د یو باچا حبثیت درلود. د دغه خبره بلا تحقیق د قران توری بلل کېدی. ساده پښتون اولس د داسې ملایانو د ضمیر فروشی نه خبر نه وو. خبرېدو به څنگه؟ که چا رښتیا خبره کوله نو هغه به مرتد او کافر گڼل کېدو. ساده پښتون په دې څه خبره چې د ملا په جامه کې ماته د انگرېز روزلی جاسوس یا تنخوادار راغلی دی. هغه په دې څه خبره چې د دې ملا په اوږه انگرېز توپک ایښی دی. هغه ملایان او بزرگان څوک چې د تحریک ازادی په لار کې دنگ ولاړ وو هغه به یې په څه نا څه پلمه یا طریقه ختمول د دوی مقدس مقصد او دنده وه. هم په دې مقدسه خلگو کې یو ملا زمری هم و چې انگرېز سامراج د وطن دوگړو د غلامولو د پاره د ځان سره په دې مقدسه کار کې شریک کړی و.



مازديگر لمر پټېدو ته نيم ساعت پاته ؤ چي سخي بزگرد
 خاند ؤمکونه د کور په خوا روان شو. هغه د پټو په پوله بېلچه
 په اوږه روان ؤ چي د شاد خوا غږ په اوښو،
 سخي، آ سخي،

ده چي شاته وکتل نو د کلي ملا اخوندزاده صاحب يې تر
 سترگو شو نو ورته ودرېدی.

اخواندزاده صاحب هم ورته راغی او د سلام نه وروستو هم
 په هغه خوا ورسره روان شو په کومه خوا چي سخي بزگر روان ؤ.
 اخوندزاده صاحب څنگه يې او دې خواته څنگه راچکر
 شوي؟ سخي بڼه په مسکا ځني پوښتنه وکړه.

سخي جانه ستا پسې راغلی يم، د يوې خبري معلومات مي
 در څخه کوی؟ اخوندزاده صاحب په ځواب کي ورته وويل.
 خير څنگه معلومات؟

هغه داسي چي ستا په خيال د کلي څو ځوانان داسي شته
 چي په دې کلي قربان شي؟ اخوندزاده صاحب سوال ځني وکړ.
 اخوندزاده صاحب زه ستا په خبره نه شوم پوه؟

زما د خبري مطلب دادی چي دانگرېز سترگي بيا سرې
 شوي دي، هغه د غچ اخستلو له پاره تياري نيولې ده او موږ هم د
 تېروار رنگه ده سترگي ويستل غواړو. اخوندزاده صاحب په
 ځواب کي ورته وويل.

اخواندزاده صاحب ته هم باچا سرې يې، څوک د دې طوفان
 مخ ته ودرېدای شي. سخي ورته وويل.

پر کلی

زږگی علیخېل

ولي موږ د دې باطل طوفان مخ ته مخکي نه یو ودرېدلي؟
ایا دا زموږ اول وار دی؟ اخوندزاده صاحب په ځواب کي ورته
وویل.

هغه خو ته پیک دی، لاکن ما خو اوږېدلي دي چي دې ځلي
انگرېزه ډېر لوی طاقت او قوت سره پیشقدمي کوي. سخي ورته
وویل.

باطل چي هر څومره طاقتور شي د حق مخ ته هیڅ نه دی، او بله
دا چي د حق کومک الله پخپله کوي، ته دا راته ووايه چي دا ځلي به
څومره ځوانان د تنگ و سنگر ته راتیار کړي؟ اخوندزاده صاحب
سوال ځني وکړ.

اخواندزاده صاحب تراوسه مي هیڅوک لاهم نه دي لیدلي
چي په دې هکله دي سنجیده وي، زما په خیال چي دې ځلي به دا
کلی د انگرېزانو خلاف نه ودرېږي. سخي په ځواب کي ورته
وویل.

سخي ته معلومات وکړه او سهار د خان کوټي ته راشه.
اخواندزاده صاحب ورته وویل.
اخواندزاده صاحب که خفه کېږي نه زه دا کار نه شم کولی.

ولي؟

د ولي خبره نه ده، خبره دا ده چي زه د دې ځمکونه یوه خواته
هم نه شم تلای، زه دومره مصروف يم چي خپل ماشومان په اوونۍ (هفته)
کي یو وار یاده وروینم، دې ځلي مي معاف کړه، که موقع
په لاس راغله نو ضرور به ستا په بڼه درشم. سخي په ځواب کي
ورته وویل.

بر کلی

زېږېدلی علیخېل

زما په ښه نه، د دین او د وطن په ښه ورشه، زه ستا په خبره
پوه شوم ماته اجازه را کړه چې د ما ښام د لمانځه وخت راقریب
دی، زه درنه هم جومات ته، خو که فرصت دي وموندو نویو وارد
خان کوټې ته راشه. اخوندزاده په تلو کي دا خبره ورته وکړه.

بالکل اخوندزاده صاحب خود به در هم، داهم د خان کار
دی، څه وکړم دې خلی زه خان په دې کار سخت مامور کړی یم،
خفه نه شي. سخي پسې غږ کړو.

سمه ده زه درنه لارم، د جومات وخت نږدې دی. اخوندزاده
صاحب یوې خواته روان شو او دا یې وویل.

د اخوندزاده صاحب د تلو نه پس سخي په مسکي کي د
خان سره وویل چې، اخوندزاده صاحب ته څه خبریې چې څه
کېږي.....

د دې ویلو سره سم سخي د پټو په پولو د کور په خواروان شو.



بازید د کلي په پټو کي د یوې ونې وډه ته څنګ وهلی
 د کلي نه لږي یوازي ناست د خپلي نازیني په یاد کي شپېلۍ
 یې غږوله. ده په شپېلۍ یو داسي غمگین سُر چېرلی و چې انسان
 یې بې خوده کوو. ده هم دغه سُر اخستی و چې د شاله خوا د ده
 ملګری فضل چي د دوی د بزګر زوی هم و راغی او د ده شاته پټه
 خله ودرېدی. ده هم د بازید د شپېلۍ په په خوږ غږ غوږ نیولی و.
 فکريې وکړو چې بازید خود دې له مخه داسي خوږه شپېلۍ نه
 وهله نن ولي داسي بدلون په کي راغلی دی نویې پر بازید غږ
 وکړو.

واه واه ماشاالله، ډېره بڼکلي شپېلۍ واه خان واه.
 بازید زر شاته وکتو او پر فضل یې سترګي ونښتې.
 فضليه! ته کله راغلي؟
 زما په خیال شل کاله مخ کي.
 مطلب دلته کله راغلي؟

لږ وخت مخ کي. د دې خبري سره ورسره په څنګ کي
 کښېستی.

خانه! څومره بڼکلي شپېلۍ دي غږوله. تا خو مخ کي په
 دې شپېلۍ ګوتي هم سمې نه شوې ایښودی، دا انقلاب څنګه
 راغی؟

دا د مینې برکت دی فضليه د مینې. بازید د اسمان خوا
 ته وکتل او دا خبره یې ورته وکړه.
 د مینې برکت؟ په څه ګډو وډو سريې خانه، ته او مینه؟

دېر کلي

زېږونکي عليخېل

ولي زه مينه نه شم کولای؟
ناکولای شې خود ا راته ووايه چي دکله راهيسې،
څنگه او څوک ده هغه خوش نصيبه چي زما خان زړه پرې بائيللی
دی.

فضليه! دېر کلي ده.

دېر کلي؟

هو دېر کلي.

واځانته! داپه کوزکلي کي ولي دنجونو کاځتي
راغلې ده چي ته په برکلي کي مئين شوې؟
ياره بس زړه دی چي پرې راغی. نوري خبري پرېږده.
ښه څوک ده او چېرې دي ليدلې ده؟
بازيد يوه سړه اسوېلي وکړه او داسمان خواته يې بيا
وکتل.

ياره درته وایم چي نوري پوښتني مه کوه. پرې مي ږده
چي خپل زړه لږ په قرار کړم. ډېر ورپسې ناقرار دی.
سمه ده مه يې راته وایه زه درنه لارم، دې ته راغلی وم
چي خان جي غوښتې، ويل چي ده ته وایه چي راشي کار ورسره
لرم. فضل ولاړ شو او دا خبره يې ورته وکړه.
فضليه! دا خبره چي چاته ونه کړې ښه. بازيد پسې غږ
کړو.

بېغمه شه خانه.

ته درځه زه درپسې درځم.

د دې خبرې سره فضل دهغه ځای نه روان شو او بازید
بیا په خپلو سوچونو کې ډوب شو. یو واریا یې شپېلی پر خپلو
شونډو کېښوده او هغه غمگین سړیې وچېړلو.



د خان جهان په مېلمستون کي د کلي ساده خلگ راتول
ول، ملازمري د دوی و مخ ته و غږ کوی او دا يې ويل
زما مسلمانانو وروڼو! لکه تاسو ته چي پته ده چي
انگريزان بيا يو ځل په دې خوا مخه را کوي، دې ځلي انگريزان د
جنگ په نيت نه بلکه د دوستۍ په نيت را روان دي. انگريزان څه
واحشيان نه دي چي خلگ حلالوي، هغه خو انسان دوسته، امن
پسند او د ترقي خواهان دي، په تاسو کي به ډېرو خلگو
هندوستان ليدلی وي، هلته پومره ترقي شوې ده، پاڅه سړکونه،
برق، اورگاډۍ، خدای خبر نوريې څه څه کړي دي، هغوی
غواړي چي په دې هېواد کي هم هغسي کارونه وشي کوم چي په
هندوستان کي شوي دي. ستاسو د روزگار مسئلې به ټولي حل
شي. کوم جنگ چي اوس روان دی داد باچاهانو او د انگريزانو
تر منځ پر تخت باندي دی. اول خو به زه له تاسو د اپوښتنه وکړم
چي موږ ته زموږ باچاهانو څه را کړي دي؟ ټول عمر جنگونه.
مرو موږ، ټپيان کېږو موږ، خو گټه، گټه د دوی وي. د دوی د
بچو وي، زموږ په برخه صرف مړي او ټپيان وي. دا جنگ زموږ
نه دی، داد دوو باچاهانو دی. زموږ جنگ له غربت سره دی چي
بريا يې د انگريز سره ده. انگريز موږ له دې بلاؤ خلاصول
غواړي او يو موږ يو چي د بلا ملگرتيا مو خوښه کړې ده. تاسو
مهرباني وکړئ او د انگريز خلاف جنگېدل پرېږدئ. که څوک
تاسو د دين ياد وطن په نامه غولوي نورادي شي ماته چي زه يې
پر دين او وطن ښه سرور خلاص کړم. داد نن سبا ملايان تاسو

پر کلی

زږگی علیخېل

خطاباسي، د دین په نامه، د وطن په نامه، تاسو د خپلو مقاصدو د پاره استعمالوي، خو تاسو به ډېر خیال کوئ چې د دوی په خبرو کې رانشی. خپل د کار سره کار لرئ او که انگرېز دلته دې علاقې ته راغی هم نوموړ به ورسره خبره وکړو او دا سیمه به د تباهي څه وساتو. که بیا هم تاسو ته د څه شي ضرورت وي نو زه حاضریم، دا دی خان جهان ناست دی، دی حاضر دی. تاسو په نیمه شپه موږ ته غږ کولای شئ.

د دې خبرو سره ملا زمری کښنستی او خلگو گډې وډې پوښتنې ځنې شروع کړې، ده هم په ډېره مینه او نرمي هریو ته ځواب ورکولو. لږ سات پس خلگ ولاړ شول او ولاړل. په کوټه کې خان جهان ملا زمری پاته شول. خان جهان و ملا زمری ته په مسکا کې وویل چې؛

واه ملا ځواب دي نشته. خلگ کانې کول دي څوک له تاڅه ایزده کړي. ملا هم په ږیره لاس را تېر کړو او و خان جهان ته یې په ځواب کې وویل چې؛

خان جهان! مخته گوره چې زه څه کوم. دوی دا خبرې کولې چې سخي حاضر شو، د سلام دعانه پس یو خواته په کوټه کې کښنستی، خان جهان چې ورته وکتل نویې پوښتنه ځنې وکړه چې؛

سخي جان څه کیسه ده چې د مخ بڼه دي بدله ده؟

سخي په ځواب کې ورته وویل چې؛

نن ماله اخوندزاده راغلی و؟

ښه نویا، څه یې درته ویل؟ خان جهان پوښتنه ځنې

وکړه.

هغه له ما د جنگ د پاره مجاهدین غوښتو.
نو تاڅه ځواب ورکړو. ملا زمري دا وار پوښتنه ځني
وکړه.

ماڅه ورته ویل، ما ځواب ورکړو چې زه نه یم خلاص.
ته بهې غمه شه سخي جانہ فکر مه کوه. خان جهان ورته
ووویل.

زه رښتیا وایم، اخوندزاده خان په کلاره نه پرېږدي، هغه به
اوس کوڅه په کوڅه کور په کور گرځي او ملگري به جوړوي.
ته څه پکې وایې ملا صاحب؟ د دې مخ نیوی څنگه کېدای
شي، وخت هم نشته. خان جهان و ملا زمري ته ووویل.
خانه ته بهې غمه شه، زموږ اچولی دام دوی نه ویني، دوی به پخپله
په دې دام کې راگیر شي، بیا ته تماشه گوره.

سخي د ځانه نه غږېږي، دی تر ما او تر تاد خان په کور بڼه خبر
دی، لږ دې خبرو ته غوږ شه، داسي نه چې موږ یوڅه کوو او هغه
خان بهادر بل څه وکړي. خان جهان و ملا زمري ته په فکر مند انداز
کې ووویل.

ملا زمري خپل په ږیره لاس راټېرکړ او په مسکايې ووویل،
خانه د شنبې په ورځ به ته تماشه وويني.
څنگه تماشه؟ تر شنبې خو ډېري ورځي شته. سخي د
ملا زمري څخه سوال وکړ.

سخي ته نه پوهېږي، ته صرف گوره، ځله مه سپره. ملا
زمري په ځواب کې ورته ووویل.
لږ خو موږ هم په خبر کې چې څه تماشه کېدونکي ده. خان
جهان هم پوښتنه ځني وکړه.

پر کلی

زږگی علیخېل

خانه تر شنبې پوري انتظار وکړئ، تاسو ته به خپل ځلاند
سباوون خپله ښکاره شي.
ستا خوښه ده ملا صاحب، چي نه یې راته وایې نو مه یې
راته وایه. سخي په خفه لهجه کي ورته وویل.
سخي جانه مه خفه کېږه، دا د راز خبري دي، دېوالونه هم
غوږونه لري. ملا په مسکا کي ورته وویل او په سوچ کي شو.
ملا صاحب د مړۍ به ورته ووايم، ناوخته شو، سخي وږی
دی. خان جهان ملا ته وویل.
هو هو خود، زه هم نن سترې شوی يم، د مړۍ پس به ارام
و کړم، ته ورشه د مړۍ ورته ووايه.
ملا چي د مړۍ واورېدونو د مخ بڼه یې بدله شوه، سم
دستي یې د مړۍ د راوړلو اظهار وکړو.



سهار وختي د لمانځه په وخت پښتنې منگۍ په څنگ کړو او د ګودر خواته روانه شوه. ګودر د خان کورته نژدې ؤ. د کلي نوري ښځي هم دې ګودر ته راتلې، او هلته به يې بانډار تازه کوو. چا به د بلې ښځې غيبت کولو، چا به بيا د يو چا د کور د خيزونو صفت کولو، چا به د خپلو خپلو خاوندانو په هکله خبري کولې، چا به د خوابني بد ويل، چا به څه چا به څه.

پښتنې به د دوی خبري اورېدې، د هري ښځې سره به يې په ښه نیاز خبري کولې، د ښځو په مسئلو کې به سمه ورسره ولاړه وه، د ښځو هم عجيبه فطرت وي، که دې ښه ورسره کول نو به دې ښه يادوي، او که لږ هم درنه غلطې وشوه نو به دې په ټول کلي کې رسوا کړي.

نن پر ګودر د ښځو د مجلس عنوان د سخي کورودانه وه، يوې ښځې و بلې ښځې ته ويل چې؛

خوره! ما د نازکو سره هر وخت ښه کړي ؤ، د دې ما ډېر احترام کولو، پرون زه کورته ورغلم نو دې تريو تندي نيولې ؤ، د چای ست يې هم نه دی راته کړی، د مخه چي به ورغلم نو به يې ډېر عزت راکوو، خدای خبر چي په څه يې داسي رویه راسره وکړه.

ابلي ښځې پر غږ کړو چې؛

آخوري، له ماسره يې هم د غسي وکړو، پرون غرمه زه کورته د شلومبو (شوملو) د پاره ورغلم نو يې د دروازې څخه راځواب کړم.

بر کلی

زې ګی علیخېل

دغه خبرې شروع وې چې پښتنه هم ګودرته را ورسېده.
ټولو ناستو ښځو ته یې ستړي مشی وویل. ټولو خیر یو سې
ورته وویل.

یوې ښځې په غږ کړو چې؛
پښتنې د نازکو ستاسره څنګه رویه ده؟
له ماسره یې ښه رویه ده، ولي څه پېښه ده؟ پښتنې منګی
په ځمکه کېښودو او دا هم کېښېسته.

یوې سپین سري چې جامې یې وینځلې ورتې وویل چې؛
پښتنې بچۍ! د سورکي لور وایي چې نازکو ډېره بدله
شوې ده، نن سبا خورا د چاسره په سم تندي نه غږېږي.
څنګه زه پوهې نه شوم؟ پښتنې بیا پوښتنه ځنې وکړه.

د سورکي لور چې منګی یې له اوبو ډکوو ورتې وویل چې؛
پښتنې خوري! زه پرون د شلومبو (شوملو) د پاره ورغلې
وم، دې تریو تندي نیولی ؤ او د دروازې څخه یې ځواب کړم،
ویل یې چې یو خو ستاسو د راتګ وخت نه دی معلوم چې گورې
به یوه نه یوه به د څه ناڅه پسې را روانه یي. زه هم پرتې ځنې
کورته راغلم، او هان د ګوډاکالور یې هم پرون مازدیګر د کوره
شړلې وه. دې ښځې چې خبره پوره کړه نو د ګوډاکالور د سټي د
دې خبرو تسلسل جاري کړو.

هو زړکه تهېک وایي، زه گل مینې له ورغلم هغه خو مې نه
ولیده خو مور یې را ځواب کړم.
دا څنګه کېدای شي، نازکو خاله خو ډېره ښه ښځه ده،
پښتنې په ځواب کې ورتې وویل.

بر کلی

زڼگی علیخېل

آ لوري، ښه دي په بلا پسې شي، يوې به غلط ويل دلته خو
ټولي د دې په تريو تندي غږېږي. يوې ښځې چې منگۍ يې پر سر
کوو نو يې دا خبره وکړه.

خير زه به يې معلومات وکړم، کېدای شي چې بله خبره وي.
پښتنې دې ښځو ته وويل.

ښځو همدا ورسره ومنله او بېرته په خپلو خپلو کارونو بوختي
شوې.

پښتنې هم منگۍ داو بورا ډک کړو او د کور په خوارارونه شوه.
داسې نه و چې دخان په کور کې څه نوکر چا کړنه وو، يا
پښتنه او به راوړلو ته احتياجه وه، بلکې داسې و چې پښتنه به له
کسته سهار وختي گودرته تلل. هلته به دې د کلي د نورو ښځو
سره ليدل کتل کول. د دوی مرسته او کومک يې د پلار رنگه د
ځان افتخار گڼلو.

ټوله ورځ تېره شوه، مازديگر شو، پښتنې ټکری په سر کړو او
د گل ميني يعني د سخي بزرگد کور په خواروانه شوه. د سخي بزرگ
و کورته چې رسېدله نو سخي بزرگد کورد دروازې څخه راووتی،
څنگه چې يې پر پښتنې سترگي ولگېدې نو يې دمخ ښه بدله شوه.
غږ يې په وکړو چې

پښتنې بچۍ! ته.... ته څنگه دلته راغلي؟
ولي زه خپلي خاله او خورته نه شم راتلی؟ پښتنې په مسکا
کې ورته وويل.

خود، ولي نه شې راتلای، ته ورځه خاله او خور دي کور کې
دي، زه لږ کار لرم، سخي د شرمندگۍ په انداز کې ورته وويل او
يوې خوا ته روان شو.

ډر کلي

ډر گي عليخېل

پښتنه هم کور ته ننوته او گل ميني ته يې غږ وکړو.
گل ميني، گل ميني، چېرې يې؟ پښتنه د کور په غولي کي
ولاړه گل ميني ته يې نارې وهلې.
ديوې کوټې څخه گل مينه راووته او په خدا خدا يې غږه.
ورکړه.

په خداي چي اوس مي په زړه کي يادولې، عمر دي ډېر شه، په
ښه وخت راغلې. گل ميني پښتنه د لاسه ونيوله او د کوټې خواته
روانه شوه.

خاله څنگه ده؟ ته څنگه يې؟ گرسره راگرځې لانه؟ پښتنې
په تلو تلو کي دا پوښتنې ځني وکړې.
هو، امی ښه ده، زه هم ښه يم، راځه دلته په کوټه کي ده. گل
مينه او پښتنه کوټې ته ننوتو.

دلته په کوټه کي نازکو خاله پرکت پرته وه. پښتنې ته چي
يې پام شو نو ورراپورته شوه. پښتنه يې په مينه ښکل کړه او
خپل څنگ ته يې کښېنوله.

څنگه يې بچي؟ خان لاله دي څنگه دي؟ ولي دومره بې وفا يې
گرسره دي خپله خاله هېره کړې ده. نازکو خاله په يوه ساه پوښتنه ځني
وکړه.

ښه يم، خان لاله هم شکر ښه دی. پښتنې په ځواب کي ورته
وويل او د سرتکري يې د سره لري کړو. بل تکري يې په غاړه
کي و هغه يې په سر سم کړو.

خاله خو گرسره دي خپله خوږ څه هېره کړې ده، نه ته راځي،
نه گل مينه راځي، له پرون راهيسې مي اراده کړې وه، ما ويل که
دوی نه راځي نو به زه خپله ورشم. پښتنې په خدا ورتنه وويل.

پر کلی

زږگی علیخېل

ښه دي وکړو چي راغلې، گل ميني ته ورشه زر چای جوړي
کړه، نازکو خاله پښتنې ته وويل او بيا يې گل ميني ته مخ
راواړوئ.

نا تکليف مه کوئ. پښتنې په انکاري انداز کي ورته
وويل.

د خه تکليف، گل ميني ته داسي وکړه چي ته د پښتنې سره
کښېنه زه به ورشم او چای به جوړي کړم.

نازکوله کټه را ولاړه شوه او گل مينه يې د پښتنې سره په
کوټه کي پرېښوله، دا خپله د کوټې خخه ووته.

ښه نو پښتنې بي بي خنګه يې. گل مينه راغله او د پښتنې
سره په خنګ کي په کټ کښېنسته.

زه خو ښه يم، تالې شاراگرځولې ده؟ خو ورځي وشوې
چي نه يې راغلې. پښتنې په گيله کي ورته وويل.

خه درته ووايم، د بابا دومره مېلمان نه دي چي يو ساعت هم نه
يم خلاصه، امی هم داڅو ورځي کېږي چي ناروغه ده، نن يې خه
طبيعت برابر دی. گل ميني خپله مجبوري ورته بيان کړه.

نو بيا خو ملا مته يې، ماته به دي حال را کړې وای، ما به خه
دارو درمل ورته کړې وای. پښتنې په گيله کي ورته وويل.

هو هغه خو و، خو بابا د کوز کلي ملا ورته راوستو، د هغه د
دم او څانبتو خه امی جوړه شوه. گل ميني په ځواب کي ورته
وويل.

ښه، دا خو ښه خبره ده. خو عجيبه نه ده؟ ما خو اورېدلي و
چي د کوز کلي ملا تا ويزونه او څانبتونه نه کوي؟ پښتنې په
جېرانگي کي سوال ځني وکړی.

پر کلی

زږگی علیخېل

گل مینه په دې سوال لږ غوندي پرېشانه شوه خو بیا یې زر خبره بدله کړه، نازۀ د جومات ملا نۀ بنسټیم، زۀ هغه ملا بنسټیم کوم چي د خان جهان په کور کي مېلمه دی، ډېر خلگ ور روان دي، ډېرو ناروغو ته الله شفاء ځني ورکړې ده. گل ميني زر زر خپله خبره پوره کړه.

د خان جهان په کور کي؟ پښتنې په شکي انداز کي پوښتنه ځني وکړه.

هو د خان جهان په کور کي، ها څه خیر ته دا خبري پرېږده، دا راته ووايه چي د ستنې کار دي څنگه روان دی؟ څه نوی ټکری يا قمیض دي جوړ کړی دی که نا؟ گل ميني زر خپله خبره واپوله.

هو، یو نوی ټکری مي نښلولی دی، بس په ختمېدو دی، تا څۀ تیار کړي دي که لا په هغه قمیض لگيا یې؟ پښتنې د خپل ځواب پسې پوښتنه ځني وکړه.

هو ما هم یو ټکری نښلولی دی، تۀ ودرېږه زۀ یې درته را اخلم، په ابله کوټه کي پروت دی. گل ميني په ځواب کي ورته وویل او ابلي کوټې ته ځني ولاړه شوه.

کله چي گل مینه د کوټې څخه ووتله نو پښتنې په کوټه کي څه بدلون ولیدو. دیوې او ونې مخ کي چي دا راغلې وه نو دا کوټه ډېره سپېره سپېره وه. اوس په کوټه کي نوي توشکي (نیالیاني) بالښتان، نیوي پردې، قسم قسم څیزونه او خاص کر نوې قالینه چي د کوټې په غولي کي اواره وه، ډېره بناسسته او گران قیمتة معلومېده. په دې وخت کي گل مینه هم راغله. د هغې په لاس کي ډېر ښکلې سور ټکری و چي د لاس کار پرې شوی و.

ډر کلي

زږ ګی علیخېل

پښتنې چي دا وليدو نو چېرانه پاتې شوه. دا ډېر ګران قيمته کارؤ. دا تارونه (سپنسي) په کوم چي د ټکري کار شوی و ډېر ګران قيمته وو. پښتنې په ټول ژوند کي چي د يوه خان لور هم وه دانه و استعمال کړي.

دا خو ډېر ښکلی دی، دا دومره ګران قيمته کار؟ پښتنې په چېراني کي د ګل ميني څخه پوښتنه وکړه.

ګل مينه هم پريشانه غوندي شوه، په دې حال کي د ګل ميني مور نازکو خاله چي د چای پسې تللې وه وکوټې ته را ننوته. په يوه لاس کي يې چا جوشه (چای دانه) او په بل لاس کي يې د چای پيالې راخستي کښېښته.

څنگه چي يې وه ټکري ته پام شو نو وار خطا شوه او ګل ميني ته يې په خشم وکتل.

خاله دا څومره ښائسته کار پرې شوی دی او دا څومره ګران قيمته تارونه يې په کي استعمال کړي دي؟ پښتنې دا ځل د نازکو خاله څخه پوښتنه وکړه.

دا د ګل ميني خاله و ګل ميني ته د کابل څخه راستولی دی او دا تارونه هم هغې ورسره راستولي دي، نازکو خاله خپله خبره په داسي انداز کي وکړه چي د انسان شک په يقين بدلېدلای شو.

ډېر ښائسته دی خاله، الله دي يې په ګل ميني دا زور کړي، د ګل ميني سره به دا ډېر خوند وکړي. پښتنې خپل شک نه کړو ظاهر.

بر کلي

زې ګي عليخېل

شه ساعت داخوا او دې خوا خبري وشوې. پښتنې د چای پيال له
يو خوا ته کېښوده او ټکري يې په څنگ کې پروت راواخست پر سر
يې کړو.

زه ځم خاله، ناوخته شو، ماښام کېږي، بيا نه شم تلې. پښتنه
ولاړه شوه او د رخصت د پاره ونازکو خاله ته ورنزدې شوه.

ښه نو ځي، آخه په مخه دي ښه. نازکو هم سم د لاسه رخصت
ورکړو لکه چي هم دې خبري ته دا انتظار وه.

گل مينه لا د کور تر دروازي ورسره راغله. پښتنې د گل
ميني څخه په دروازه کې رخصت واخست او د کور په خوا روانه
شوه.

په ټوله لار کې يې سوچونه وهل چي د سخي ماما کره دا
څيزونه څنگه راغلل؟ هغه خوز موږ بزگردي او د دې څيزونو د
پاره د خان لاله غوندي خان لاهم وس نه لري..... دا به د کوم
ځايه ده کړي وي؟ هم په دې سوچو کې کور ته راوړسېده. د کور
په دروازه چي ننوتله نو يې په خپل پلار باندې سترگي ولگېدې.

هغه چي دا وليده نو يې غږ په وکړو.

پښتنې بچي چېرې تللې وې؟

پښتنې و خان ته سترې مشې ورکړه او ورته وويل چي، خان
لاله ته راځه کوټې ته زه يوه خبره درته کوم.

بچيه څه خبره ده؟ خان پوښتنه ځني وکړه او ورسره د کوټې
خوا ته روان شو.

کوټې ته چي ننوتلو نو يې خان ته وويل چي، خان لاله زه چي
سهار گودرته ولاړم نو هلته مي د کلي د ښځو څه دا واورېدل چي د
سخي ماما کورودانه نن سبا ډېره بدله شوې ده. هر څوک چي

ورشي نو دا تريو تندي ورته ونسي. د دې خبري د معلومولو د پاره
 زه اوس د سخي ماما کره ور غلم. د کور د دروازي سره مي سخي
 ماما وليدو چي ډېر په تازيله کي و صرف سترې مشې يې راکړه،
 ستا پوښتنه يې هم نه وکړه. کله چي کور ته ور غلم نو څه مي ليدل
 چي په کوټه کي يې رنگارنگ خيزونه، نوې قالينه، پردې،
 توشکان (نيالياني) بالښتونه قسم قسم خيزونه پراته وو او هان
 گل ميني هم ډېر گران قيمته د لاس کار پيل کړي و. ما چي کله
 پوښتنه ځني وکړه نو يې مور راته ويل چي دا د گل ميني خاله د
 کابل څخه ورا لېږلي دي. د مورد مخ بڼه يې هم بدله وه.

او هان گل ميني ويل چي امي مي د څو ورځو راهيسي
 ناروغه وه بيا بابا د کوز کلي خان جهان په کور کي مېلمه ملا
 وراوستو او د هغه د دم او ځانښتونو څخه امي جوړه شوه.
 پښتني په يوه ساه خان ته ټول حال وويلو.

خان فکر مند شو چي دا څه کيسه کېداي شي؟

لږ ساعت وروسته يې پښتني ته د نصيحت په توگه وويل
 چي؛

بچيه دا حال چاته مه وايه. زه د څو ورځو راهيسي دا
 محسوسوم چي سخي کوز کلي ته ډېر تگ راتگ شروع کړي
 دي. خان په ځواب کي ورته وويل.
 خان لاله، ته څه پکي وايي چي سخي دا دومره گران قيمته
 خيزونه د کومه خوا کړو؟

په دې هکله زه هيڅ نه شم ويلای، بس ته خيال کوه چي چاته
 دي د ځلي نه دا خبره ونوزي. خان بيا خپله خبره راغبرگه کړه.

بر کلی

زځی علیخېل

بې غمه شه ستا لورد نورو غوندي نه ده چي د کور حال و
پرديو ته بيان کړي.

شاباس زما گراني بچی، هم په دې خبره خوزه پرتا فخر کوم،
په دې کار کي ته بالکل خپلي ارواښادي مورت ته شوې يې، هغې به
هم د کور خبره په کور کي ساتله د کور د باندې يې نه باسله. خان د
پښتنې پرسرلاس کښېښودو او دا خبره يې ورته وکړه.



هم دغه شپه سخي بزگرد خان جهان په مېلمستون کي د ملا
 زمري سره ناست و. ملا زمري ورته وويل چي؛
 سخي جانۀ يوه خبرۀ درته وکړم، خفه کېږې خو به نه؟
 ناولي به خفه کېږم، ته زمور سرستري يې، ستا خخه خفه کېده
 داسي دى لکه د خداى خخه چي خفه شې. سخي په ځواب کي ورته
 وويل.

نو که خداى نه خفه کوي نو دا لور دي وماته په حلاله نکاح
 راکړه. زما او ستا دوستي به په رشته سره بدله شي، که څنگه؟
 ملا زمري د خپل زړۀ خبرۀ وسخي ته وکړه.

هغه خو تهېک دى، خو زما لورد واده لانه ده، هغه تراوسه
 د څوارلسو (۱۴) کلو ده. سخي په ځواب کي ورته وويل.

تاد پېغمبر عليه السلام دا حديث نه دى اورېدلى چي کله
 هلک او جينى و بلوغ ته ورسېږي نو يې زرتزره نکاح ور
 وترى، ايا ستا لور و بلوغ ته نه ده رسېدلې؟ ملا زمري سخي په
 خپلو خبرو کي راگېر کړى.

بالکل مي دا حديث اورېدلى دى. د حديث منکر خو کافر
 وي، سخي په ځواب کي ورته وويل.

بس که د دې کفره ځان ساتل غواړي نو بسم الله کړه. خان
 جهان دا دى ناست دى زما پر ځاى يې دى گواه او ستا دلور پر
 ځاى يې ته گواه. که څنگه؟ ملا په مسکي کي ورته وويل.

زه به د خپلي مېرمنې خخه پوښتنه وکړم بيا به تا
 ته.....

سخي چي دا خبره کوله خان جهان په غږ کړو چي؛
 اې سړیه، سړی شه، د ناریناوو په فېصلو کي چا نبځي
 پوښتلي دي؟ سړی شه، د سړیو غوندي فېصلې کوه، دا د ښځو
 خبري پرېږده، بسم الله کړه تر ملا زمري ښه عالم سړی پیدا کوي
 ؟ که زما لور وای نو ما به دده د ویلو مخ کي دده ته په نکاح کړي
 وای، خان جهان و ملا زمري ته سترگه کښېکاږله او دا خبره یې و
 سخي ته وکړه.

هغه خو تهپیک ده خوزه.....

ملا زمري یې په خبره کي وروختی او ورته یې وویل چي؛
 سخي جانه لور به دي ټول عمر لکه شهزادگی داسي
 اوسي. زه نه ورور لرم او نه خور، مور او پلار مي په وړو کوالي
 کي لا مړه شوي دي. په جلال اباد ښار کي مي یوه غټه مېنه ده.
 زه او ستا لور به هلته خوشحاله خوشحاله ژوند تېروو. په کال
 کي به یې درې څلور واره درته راوړم. د ژوند هر ارمان به یې ور
 پوره کړم لکه ستا چي مو درپوره کړی، که څنگه؟ ملا زمري په
 داسي انداز کي ورته وویل چي سخي انکار نه شو کولای.
 سمه ده څنگه چي ستاسو خوښه وي، په سخي سر څرېدو او
 دا خبره یې ورته وکړه.

نو بس مبارک مو شه، سبا ما خوستن له خیره زه او ملا
 صاحب درځو او خپل امانت یعنی ناوې راوړو. څنگه ملا
 صاحب. خان جهان په غږ کړو.

هو څنگه چي د سخي او ستا خوښه وي. ملا زمري په ځواب
 کي ورته وویل.

پر کلی

زڼگی علیخېل

خان جي يو شو ورځي راکړه، زه به هم تيارې نېسم، د خوراک چشاک بند و بست به کوم، خپلو خپلوانو ته به ست کوم، دومره زر خونه شي کېدای. سخي عرض ورته وکړو.

د خوراک چشاک، رنگارنگ جامې، خلگ راټولول دا ټول په اصراف کي راځي. دا بد خرڅي مه کوه. ساده نکاح ده هغه که د مياشت پس وي او که سبا څه فرق يې دی. که څنگه خانه؟ ملا زمري په سخي نور هم زور واچوو.

هو هو بالکل، که د خوراک چشاک مسئله وي هغه به زه د واده پس وکړم، تاته څه حاجت نشته، او پاته شوه د جينۍ د رنگارنگ جامو مسئله نو هغه چي دلته راشي نو لکه زما خپله لور زه به يې ورته وکړم، ته د هغې خوا بې غمه اوسه. ته د سبا ماخوستن تيارې ونيسه بس. خان په فېصله کن انداز کي ورته وويل.

تاسو مهرباني وکړئ ماته يوه اوونۍ وخت راکړئ. سخي ورته وويل.

سخي جانه د خير په کار کي ځنډ گناه ده، دا گناه پر سر مه اخله. خان جهان په ځواب کي ورته وويل.

بيا هم لږ وخت غواړم. سخي په عاجزۍ ورته وويل. سمه ده درې ورځي، څلورمه شپه موږ درغلو، که څنگه؟ ملا زمري ورته وويل.

خوبه مي ده. سخي په ځواب کي ورته وويل او راولاړ شو. څه کوي کېښنه. خان په غږ کړو. نا خانه! ځم ناوخته شو او که چا دلته وليد م نو به بل غم جوړ شي. سخي په ځواب کي ورته وويل.

بر کلی

زږگی علیخېل

دی صحیح وایي تۀ دی پرېږده چي ولاړ شي، خۀ سخي جانه په
مخه دي بڼه. ملا، خان تۀ د ویلو وروسته سم و سخي بزگر تۀ درخصت
ورکولو د پاره را ولاړ شو. خان جهان هم را ولاړ شو او د سخي سره تر
دروازې راغی. ملا زمري هلته په کوټه کي پاته شو.

په دروازه کي درخصت ورکولو په وخت خام جهان و سخي بزگر
ته وویل چي، خیال کوه سخي جانه چي په دې هکله د بڼې دي ونۀ
منې، د ملا زمري غوندي عالم او مور سړی بیا نۀ شې پیدا کوی.
سمه ده خان جي، اوس ماته را کړه اجازه، د خدای په امان.

په مخه دي بڼه، د دې خبري سره سخي رخصت شو. خان جهان
بېرته کوټې ته راغی. څنگه چي کوټې ته رانتوت نویي په زوره و خندل
او په خندا خدا کي یې ملا زمري ته وویل!

واه زمريه واه! اوس مونو کار سم برابر شو، اوس دي نو تا څوک
د دې کلي پسې واخلي، یقین نۀ رائي چي سخي دومره کم عقل دی.
ملا زمري هم په خدا کي ورته وویل.

ستا غوندي یاران چي د دې ځمکي پر سروی نو زموږ ښه
ملايانو د نس او نفس مسئله به هیڅ کله هم نۀ شي پیدا.

خۀ تۀ به هم څه یاد ساتې زمريه! د نس غم دي انگرېز بابا او د
نفس غم دي خان جهان خان و خورې.

د دې خبري سره سم دواړه کټ کټ په خدا شول.



انگړېز سامراج د لښکر کشۍ د پاره د اپرېل میاشت
منتخبه کړه. ولي چي د اپرېل په میاشت کي به په کابل کي ډېر
ښکلی موسم ؤ. نه به ډېره زیاته گرمي او نه به ډېره زیاته یخني
وه.

د جنرل پالک په مشرۍ کي انگړېز فوځ په کابل کي د
شکست غچ اخستلو د پاره ډېر بې تاب ؤ. جنرل پالک یو ډېر
لوی فوځ تیار کړی ؤ. دا فوځ واقعي د جنگي سازو سامان سره
سره د لوی او اوږد جنگ کولو اهل ؤ.

کله چي جنرل پالک ته په کابل کي د خپل بندي شوو
ملگرو حال معلوم شو نو جنرل پالک ډېر پرېشان شو. هغه ته دا
احساس وشو چي که ما په دې ازادي غوښتونکو برید وکړ نو
زما بې شمېره ملگري کوم چي ازادي غوښتونکو پښتنو په تېر
جنگ کي بنديان کړي دي په هغو کي فوځي افسران، دهغو
ښځي، ماشومان او د انگړېزانو زرخريد پښتانه او فارسي
ويونکي ملگري شامل وو او هغو ته د سر خطر ده.

جنرل پالک په هم دې وجه په کابل برید ونه کړ او سید هاد
خپل فوځ سره جلال اباد ته راوتښتېدو. دلته په جلال اباد کي د
دۀ روزل شوي ملايان، او خانان د دۀ په استقبال کي ولاړ وو. د
جلال اباد نه وروستو جنرل پالک د پېښور په خوا مخه وکړه خو د
تلو نه مخ کي دۀ وخپل زرخريد ملايانو او خانانو ته د ساده
پښتنو په منع کي د انتشار اچولو کار ته دوام ورکولو حکم

وکړو. او ډېر گران قیمت ته تحائف او روپی یې ورکړې. چي په وخت د ضرورت به یې نوري هم وړالېږلې.

د خان جهان زوی بازید خان د پلار په دې کارونو خفه ؤ. هره ورځ به یې په کور کي ورسره جگړه وه. هغه به هروخت و پلار ته د بهادر خان غوندي خلگو وطن دوستو صفتونه کول. پلار به یې په دې خبرو نور هم غصه شو. په هغه شپه په کومه چي سخي خپله لور و ملازمري ته ورکړه بازید دا ټولي خبري واورېدې. هغه غوښتل چي د ملازمري سخي بزگر او خپل د پلار خان جهان مخ و بهادر خان ته ښکاره کړي. خودی نه پوهېدی چي دا کار به څنگه وکړي؟ ولي چي په دۀ باندي د کوره څخه د وتلو پابندي وه.

دۀ خپل مور ته ټول حال وويلو خو هغې هم دی مایوسه کړو. او ورته یې وويل چي؛
په ځله دي لاس ونیسه، که پلار در خبر شو نو سربه دي له تنه جلا کړي.

د مور څخه د مایوسه کېدو پس هغه د خان سره دا فېصله وکړه چي هر څه وي زۀ به بهادر خان په دې کیسه خبروم چي ستا بزگر سخي، ملازمري او زما پلار د انگرېزانو ډوډۍ خواره دي. د دوی مخ نیوی زرتزره پکار دی.

نیمه شپه وه، سپوږمۍ هم د خپل جمال د بنائست پوره پوره رڼا خورولې وه. کله نزدې کله لېري د سپو غيا به وشوه. بازید په کلاره د خپلي بستري څخه راپورته شو او د کوټې څخه راووتی، خپلۍ یې په لاس کي راواخستې او د کوټې د شاد دېوال خوا ته روان شو. کله چي دېوال ته ورسېدی نوی غټ

بر کلي

زڼ گي عليخېل

لرگي راواخستو او دېوال ته يې کښېښودو. په هغه لرگي په کراره کراره وختو او د دېوال و سرته ورسېدو. د دېوال په خوا خورند شو او سیدها مخ په برکلي روان شو.

د شپې درېیمه برخه وه، سپوږمۍ خپله رڼا په ټول وطن خوره کړې وه. هري خواته چپه چتیا وه. کله کله به له لېري یو سپي وغږل. بازید د دې غپا پرته صرف خپل د پښو غږ اورېدو. دی د خان د کورو دروازې ته ورسېدو. هلته په دروازه کې یو سپی غلی ناست و. ده هغه نه لیدو. خو چي کله و دروازې ته ورنزدې شونو سپي دی د پائڅې نه را ټینگ کړو. بازید چغې شروع کړې. په دې چغو کې به یې کله د خان نوم واخست او کله به یې په سپي چغه کړه.

پرېږده، چغه، چغه شه، خان جي، خان جي، چغه شه، پرېږده، چغه.....

سپي هم داسي ټینگې داړي نیولي وې چي هيڅ ورسره نه کېدو. هم دا کشمکش جاري و چي د خان یو نوکر د باندي راووت. هغه سپی چغه کړو. سپي بازید پرېښودو، یوې خواته ودرېدی او غپا ته یې زور ورکړو. نوکر د سپي پسې تېره (ډبره) راواخسته، سپي چي دا ولیدو نو غلی شو. نوکر د بازید څخه پوښتنه وکړه چي، څوک یې چي دا وخت راروانی یې؟ غل خوبه نه یې؟

نا! زه غل نه یم، ماستا خان پېژني، ته ورشه خان ته ووايه چي یو څوک راغلی دی او ورته ووايه چي ډېر ضروري کاريې درسره دی، هله زړکوه. بازید په یوه ساه ورته وویل او د ستریا څخه یې ساه لنډه لنډه کېده.

پر کلی

زږگی علیخېل

ته راءه هلته په مېلمستون کي کښېنه. زه خان ته حال وړ کوم.
دواړه د مېلمستون په خوا روان شو. بازید یې په مېلمستون
کي کښېناؤ. نوکر خان ته د حال وړ کولو د پاره ولاړی. بازید پر
پرېشانؤ. خویوې خواته یې زړه ډاډمن و چې دی د خان و کور
ته راوړسېدی.

لږ ساعت پس نوکر راغی او به هم ورسره وې. او به یې د بازید
په مخ کي کېښودې او بازید ته یې وویل چې لږ صبر وکړه خان
را روان دی.

منه! د اوبو جام یې په سر پورته کړی، ټول جام یې په یوه
ساه خلاص کړو.

لږ ساعت پس خان هم راغلو. دی ورولاړ شو او روغې یې
ورسره وکړو. د خان د سترگو معلومېدو چې د خواړه خوبه
راپورته شوی دی.

کله چې دواړه کښېنستل نو خان و بازید ته د خراغ په رڼا
کي په غور وکتل او پوښتنه یې ځني وکړه چې؛
هلکه، ته د خان جهان زوی بازید نه یې؟

هو خان جي، زه بازید یم، بازید په خواب کي ورته وویل.

خبر خودی، دا وخت؟ خان بیا پوښتنه ځني وکړه.

ولي خان جي دا وخت تاله څوک نه شي راتلی؟ بازید هم د
سوال په انداز کي پوښتنه ځني وکړه.

راتلی شي، زما د کور ورو هرا انسان ته د شپې او ورځي
خلاص دی، ته وایه ته څنگه دا وخت راغلی یې؟

خان جي زه چي د کومي خبري د پاره دا وخت تاته راغلی یم
 که دهغې خبري معلومات زما وپلارته وشو نو ماته به هغه سزا
 را کړي چي د چا په وهم او گمان کي به هم نه وي.
 څنگه خبره؟ څنگه سزا؟ څه ويل غواړي؟ او هان، ستا حال
 هم ماته راغلی دی.

خان جي ته هغه خبري پرېږده، دا خبره تر هغې خبري ډېره
 ضروري ده. بازید په جواب کي ورته وویل.
 بڼه! وایه څه خبره ده؟ خان هم په تجسس کي شو.

خبره داده خان جي چي، زما پلار و انگرېزانو ته د دوستۍ لاس
 ورکړی دی. هغو زما پلار ته ډېرشیان او ډېري روپیۍ ورکړي دي،
 او دا قول یې هم ورسره کړی دی چي که چېري انگرېزانو کابل
 ونيو نو جلال اباد به هم فتح کړي که څه هم په نیم جلال اباد د دوی
 قبضه ده. د جلال اباد د فتح کولو وروسته به هغوی د دې ټولي
 سيمي واک زما پلار ته ورکوي. هغوی دا هم ورته ویلي دي چي
 موږ به بیا تاته د نوابۍ پټکی تړو. لکه چي په هندوستان کي یې و
 ډېرو خلکو ته تړلي دي او دویم دا چي زموږ په حکم به د ازادۍ
 غوښتونکو مخ نیوی کوئ. په هغو کي به انتشار جوړوئ. د دې
 کار د پاره د ملا زمري په نامه یو سړی له تېرو درو اوونیو راهیسې
 زموږ په مېلمستون کي ناست دی. دا سړی انگرېزانو زما پلار ته
 راستولی دی، زما پلار د ده هره خبره مني، دا څو ورځي کېږي چي
 ستا بزگر سخي دې ملا زمري او زما پلار ته ډېر تگ راتگ کوي،
 نن شپه خويي لور هم و ملا زمري ته ورکړه.

څه! لوري یې ورکړه؟ هغه ماشومه؟ د بازید خبري روانې
 وې چي خان زردا خبره وکړه.

پر کلی

زڼگی علیخېل

هو خان جي، هغه لور و ملا زمري ته ورکړه، هغه هم زما د پلار په ځله. بازید په ځواب کي ورته وویل.

بنه! نو دا کیسه ده. آبنه ته دا راته ووايه چي تا دا خبري ماته ولي وکړې؟ خان پوښتنه ځني وکړه.

ما دا خبري په دې تاته وکړې چي ته يو وطن دوسته او دين دوسته انسان يې، زه هم ستا رنگه فکر لرم خو زما پلار زما د فکر خلاف دی، هغه زه په کوټه کي بندي کړی وم، ما ځان په خوارۍ تر تا رارسولی دی، خان جي ستا بزگر سخي، زما پلار او ملا زمري دا ټول ستا خلاف دي، او د انگرېزانو ډوډۍ خواره دي، ته زما يقين وکړه زه رښتيا وایم. بازید خان ته په ملتجي لهجه کي وویل.

سمه ده، ته اوس څه کول غواړې؟ بېرته کور ته ځي که دلته پاته کېږي؟ خان پوښتنه ځني وکړه.

خان جي زما پلار به اوس خبر شوی وي او يا به سهار ته خبر شي، هغه به خلگ راپسې کړي وي، زه به ځان په دې خاوره ورکوم. بازید په ځواب کي ورته وویل.

ته داسي وکړه چي يو څو ورځي دلته پاتې شه، چي کله حالات صحيح شو نو بيا به سوچ په کوو، او هان کېداي شي په دې هکله ستا ضرورت پېښ شي. خان ورته وویل.

خان جي زه تاته تکليف نه درکوم، زه ستا هر قسم مرستې ته تيار یم، که وخت راغی نو د خپل پلار خلاف هم درېږم، ما خپلي غاړي خلاصي کړې، اوس زه د هيچانه نه وېرېږم، څه چي کېږي هغه دي اوشي. بازید په ځواب کي ورته وویل.

بر کلی

زڼگی علیخېل

خیر، تۀ یو خو ورځي صبر وکړه، هرڅه به خدای خیر کړي،
دا راته ووايه چي ډوډۍ دي خوړلې ده که نه؟
هو خوړلې مي ده. بازید په ځواب کي ورته وویل.
تههیک دی، تۀ ارام وکړه، سهار به خبري کوو.
خان د دې خبري سره ولاړ شو او د مېلمستون د کوټې نه
راووتو. هلته یې نوکر ته غږ وکړو چي؛
هلکه! ورشه یوه توشکه (نیالي) پرستن (تلتک) او
بالبنت مېلمه له یوسه او اوبه هم ورته کښېږده، سترې دی چي
ارام وکړي. دې خبري سره سم خان د خپلي کوټې خواته روان شو.
کله چي کوټې ته ورسېدونو د کوټي و مخ ته پښتنه ولاړه وه. خان
چي پښتنه ولیده نویې ورته وویل چي؛
پښتنې بچی! تۀ دلته څه کوي چي وینسه یې؟
شوکر اغلي دي؟ زۀ د اختري په غږ راوینسه شوم، او دا یم
تر اوسه دلته ولاړه یم، خیر خودی؟ پښتنې پوښتنه ځني وکړه.
هو خبر دی، د خان جهان زوی بازید راغلی دی.
بازید؟ هغه دا وخت دلته څه غواړي؟
هغه یوه ډېره مهمه خبره راوړې ده، د ډېرو خلکو له مخه یې
پرده لېږي کړې ده.
څنگه پرده؟
بچی! تۀ ورشه ویده شه، سهار به ټوله کیسه درته وکړم.
خان دې خبري سره سم خپلي کوټې ته ننوتو.
پښتنه هم په سوچو کي ولوېده. هغه د خپلي کوټې خواته
روان شوه، کوټې ته ننوته، د کوټې په منځ کي کتپروت وپه
هغه پرېوته او په سوچو یې را مخه کړه، بازید به نوڅه خبره

پر کلی

زڼگی علیخېل

راوړي وي؟ د چا د مخ نه یې پرده لېږي کړې ده؟ په دې سوچو
سوچو کي خوب ورته راغی او ویده شوه.



سهار وختي د خان جهان کوروداني پر خان ناخاپه غږ
وکړو،

آسړيه، کوردي خراب شو، بازید نشته، د دې خبري سره
سمه په ژړا شوه.

څه، بازید نشته، خان جهان د دې خبري سره سم جست
راو غورځېدو او د کوټې نه ډېر په تازيله ابلې کوټې ته ولاړی
چېري چي ده بازید بندي کړی ؤ.

د کوټې دروازه خلاصه ولاړه وه، دننه هيڅوک هم نه ؤ، دی
بېرته راووت او خپلي کوروداني ته يې غږونه کړو.

گل بشري، گل بشري، آگل بشري.....

د خان غږ په ټول کور کي لکه ټکه داسي اورېدل کېده. گل
بشړه هم زر زراغله او د خان مخ ته ودرېده.

گل بشري تا ټولي کوټې وکتلې؟ خان د گل بشري څخه په
داسي انداز کي پوښتنه وکړه لکه دی چي په ځان نه پوهېږي.

هو سړيه، ما ټولي کوټې وکتلې، هيڅ درک يې نشته، زه به
څه کوم، زما کور کړیاب شو، هائي زما زوی، د دې خبرو سره
سمه په چغو سر شوه. ټول کور يې خپل په چغو خبر کړو. داسي
چغي يې وهلې لکه خدای مه کړه زوی چي يې مړ شوی وي.

چغي مه وهه، زه دايم پسې ځم، خلک هم پسې استوم، يو
ځای نه ځای به په لاس راشي، څه مړ خونه دی. خان په غصه کي
و گل بشري ته وويل.

پر کلی

زېږېدلی علیخېل

خو گل بشره چېرې د دۀ په خبرو کلا رېده. د هغې ځوان
زوی ورک و.

خان هم زرد کوره ووتی او سیدها ولاړی و مېلمستون ته.
هلته یې و ملا زمري ته دا کیسه وکړه چې بازید غورځېدلی دی،
اوس به څه کېږي؟

د ملا زمري د مخ بڼه هم په دې خبرې والوته خو زړیې ځان
سنبال کړو او دایې نه کړه ظاهره چې دی هم پرېشانه شو.

څه به کېږي خانه، هیڅ هم نه، تۀ راشه دلته کښېنه، خدای به
هر څه خیر کړي. ملا زمري د تسلی په انداز کې ورته وویل.

یاره ملا صاحب تۀ نه پوهېږي. هغه به ټول حال کلي ته
ووايي، زموږ جوړ کار به را خراب کړي. خان و ملا ته په
پرېشانی کې وویل.

خانه د هغه خبرو څوک اعتبار کوي؟ هان دا لاکېدای شي
چې برکلي ته تللی وي، تا څوک په کلي کې د کتلو د پاره لېږلي
دي؟

هو، درې څلور کسان مي اوس د ستي ولېږل.
نو بیا د هغو تر راتگ انتظار وکړه. ملا زمري ورته وویل.

ستا په خیال چېرې تللی شي؟

زه څه پېری نه یم چې دروېښیم، دا دی خلگ تللی دي
رابشي، حال به راوړي، تۀ څه فکر کوي، وایم لږ انتظار وکړه،
انتظار. ملا زمري د نصیحت په توگه ورته وویل.

غرمه شوه، ما بنام شو، د ما بنام پسې ما خوستن شو او اخر
کار سهار شو، د بازید هیڅ یو حال نه شو معلوم. د بازید مور گل
بشره د سحر راهیسې دوه واره بې سوده شوې وه. خوراک خولا

پر کلی

زڼگی علیخېل

پرېږده د اوبو يو څاڅکی يې هم تر حلقه نه و تېر کړی. دکلي،
گاونډې بڼځي په راتولي وې خو هيڅ سود يې نه و تو.

خان خلگ زيات کړل، هغه خلگ يې راوغوښتل چې پل
معلوموي، خو هغوی چې به د کور و شاته ولاړل چېري چې
بازيد د دېوال څخه اوښتی و نو د پتو په وجه به هيڅ يو پل نه
معلومېدو. اخر تهول سترې شول. خان جهان ته يې تسلي ورکړه
او ځني ولاړل.

خان جهان کله مېلمستون او کله کورته و کوروداني ته تللی
راتلی.

داسي نه وه چې خان جهان په زوی پسې خفه و او يا د
کوروداني په وجه د زوی په لټون دومره سرگردانه و. بلکې
داسي وه چې د ده هغه ټول پټ رازونه ښکاره کېدل کوم چې ده د
ملازمري سره په گډه د علاقې او د تحریک ازادي غوښتونکو
په خلاف تیار کړي وو. بازید په ډېرو خبرو خبرو او د پلاردې
کارو خلاف و. ځکه ده بازید په خپل کور کې بندي کړی و هغه
هم د ملازمري په ځله.



دغه ورځ په کومه چي خان جهان د بازید د موندلو د پاره
 خلگ استولي وو، بازید د بهادر خان په مېلمستون کي کلار
 ناست ؤ. زړه يې ډېر خوشحاله ؤ چي دی د غلامۍ او بنديخ څخه
 خلاص شو او دا وخت ازاد ؤ. ده د ځان سره دا ويل چي دا ازادي
 هم د خداي څومره لوی نعمت ده، هغه زما د بنديخ شپې، څومره
 ترخې او په تيارو کي وې، ما خپل په مرضۍ مړۍ هم نه شوله
 خوړلې، نه د کور په انگرې کي په خلاصه پښه گرځېدای شوم.
 اوس مي مخ خلاص دی اوس هري هغه لاري ته خلاص يم چي زه
 يې ارزو لرم. د ازادي لار، د گټي لار، د ميني لار، د دیدن لار،
 خیر اوس به يې ووينم، دا کلی خود هغه دی. دا کور ده ته جنت
 ښکارېدی، ولي به نه ښکارېدی دا خود هغه چا کور ؤ د چا د
 پاره چي ده خپل کور او کلی پرې ايښی ؤ. ده دا خبري د ځان سره
 کولې چي خان بهادر کوټې ته راغی.

کوټې ته د ننوتو سره يې سم و بازید ته سلام وکړ. بازید هم
 خپل د ځايه وړ ولاړ شو او د سلام ځواب يې ورکړو.
 کښېنه، کښېنه، ښه نو څنگه وه شپه څه تکليف خونه ؤ؟
 خان د کښېنستو سره سم دا پوښتنه وکړه.

نا بالکل نا! د ډېره موده پس مي ښه خوب کړی دی. بازید
 په ځواب کي ورته وويل.

ښه خبره ده، چای دي وکړې؟

هو خان جي اوس مي وکړې.

ښه، آښه داراته ووايه چي واقعي سخي د خان جهان او د ملا زمري ملگری دی؟ زما ټوله شپه په دې خبره کي سودا وه. ماته معلومه وه چي ته زما په خبره يقين نه کوي، او يقين به دي څنگه وشي، زه ستا د ښمن زوی یم، د ښمن په زوی اعتبار کول د کوم خای عقلمندي ده، نه داسي خبره نه ده. ته د پلار رنګه نه یې. زه تابه پېژنم. ته د دې وطن پچی یې، د دې خاوري پیدا یې. خان په جواب کي ورته وويل.

نوبیا خان جي ته داسي وکړه چي د سخي و کور ته يو څوک ور واستوه. دهغه په کور کي نيوي قالینان، توشکي (نيالي)، زنانه او مردانه نيوي جامې او د کور نيوي څيزونه زما د خبرو د صداقت د پاره کافي دي، او دويمه دا چي ما خوستن سخي خپله لورو ملا زمري ته ورکړه. کېدای شي چي دهغه په کور کي داسي ماحول وي چي تاسو ځني اندازه ولگوي. بازید په ځواب کي ورته وويل. څه، سخي خپله لورو ملا زمري ته ورکړه؟ هو خان جي.

دا څه بد بخت سړی دی. څه ورپېښه ده، ولي داسي کوي. په سخي ما همېش بروسه کړې ده، هغه په تېر جنگ کي هم راسره و، دی څنگه موږ ته د هوکه را کولای شي، زما يقين نه کېږي. خان ورته وويل.

زه به يوه بله خبره هم درته وکړم، چي دي شک په يقين بدل شي. يوه ورځ ستا سود کلي ملا سخي ته ورغلی و او پوښتنه یې ځني کړې وه چي په کلي کي به څو ځوانان د جنگ د پاره تيار شي. نو ده په ځواب کي ورته ويلي و چي ته خو باچا سړی یې، د

پر کلی

زېږېدلی علیخېل

انگرېزانو غوندي طوفان سره څوک جنگېدلای شي. خبري
ډېري شوي وې. مگر دی تاسو ته نه راغی. دا ټول مجلس بیا ده
و ملا زمري او زما پلار ته وکړی. ما دا مجلس واورېدو. ته خپل
د ملا صاحب څخه پوښتنه کوی شي. بازید ورته وویل.

ښه، نو دا کیسه ده، ماته اخوندزاده صاحب هم نه دي ویلي،
خیر هغه اوس لږ ساعت پس راځي، ستا په مخ کي به زه پوښتنه
ځني وکړم، ته کښېنه زه لږ کار لرم، بیا چي اخوندزاده صاحب
راشي نو به زه هم راشم..... خان ددې خبري سره سم ولاړ شو.

سمه ده خان جي. بازید په ځواب کي ورته وویل.

خان د مېلمستون نه خپل کور ته راغی. پښتنه یې راوغوښته او
ځان سره یې څنگ کي په کټه کښېنوله او ورته یې ویل چي؛

بچیه! ما تاته ماخوستن ویلي و چي زه بیا سهار ټوله کیسه درته
کوم نور اشته چي اوس یې درته وکړم.

بچیه! انگرېزان بیا دې وطن ته په سپکه سترگه گوري.
هغوی په موږ کي خپل جاسوسان، دلان د خان او د ملا په شکل
کي ایله کړي دي. د بازید پلار خان جهان او د هغه کره مېلمه
ملا، ملا زمري هم د انگرېزانو ډوډی خواره دي. په دې کیسه
موږ له وخته خبرؤ. موږ دا خبره پته کړې وه. د هغې ورځي ستا
خبره چي د سخي په کور کي رنگارنگ څیزونه دي او ماخوستن
د بازید راتگ او د سخي په هکله دا ویل چي سخي هم د خان
جهان او ملا زمري ملگری دی زما شک ته نوره وده ورکړه. او
بله خبره دا چي سخي خپله لور و ملا زمري ته برایي شپه پته
ورکړې ده.

بر کلی

زڼگی علیخېل

هان، گل مینه یې ورکړه؟ پښتنې یو دم په جېرانگی کې
پوښتنه ځنې وکړه.

هو، هغه یې ورکړې ده، ماته دا خبره بازید وکړه.
نو بازید تاته دا خبرې ولي وکړې؟

بازید د پلار د کارنامو نه خبر دی، هغه د پلار رنگه وطن
دښمن، دین دښمن او ضمیر فروشه نه دی، هغه په تېر جنگ کې
هم د موږ سره راسره و. خدای خبر چې سخي د خان جهان سره
اړیکې کله ښې کړې؟ هغه به هر وخت د خان جهان خلاف خبرې
کولې چې دا ښې تنگه دی، دا وطن دښمن دی، دا ضمیر فروشه
دی، نن دی خپله د هغوی په صف کې ولاړ دی او پاته شو بازید
نو ما معلومات وکړی، هغه واقعي له کوره تښتېدلی دی، پلار
یې خلک پسې اچولي دي خو زه یې پټ ساتم. ته هم لږ خیال کوه
چې څوک درڅخه خبر نه شي او بله دا چې ته د سخي کور ته
ورشه او معلومات وکړه چې څه کیسه روانه ده، ماته به زر حال
راکوي، ښه بچۍ؟

ته ښې غمه اوسه خان لاله، زه اوس ورځم او تاته ټول حال
راوړم. پښتنې په مینه ځواب ورکړو.

خان د هغه ځایه ولاړ شو او مېلمستون ته ولاړی. پښتنې
ټکری په سرکړو او د گل مینې د کور په خوا روانه شوه.

کله چې د گل مینې وکور ته ورسېده نو یې په کور کې چې
چیتیا محسوسه کړه. د گل مینې دوی کور داسې معلومېدو لکه
چې هیڅوک هم نه وي پکې. دې گل مینې ته غږونه وکړو خو چا
ځواب ورنه کړو. دا د گل مینې وکوټې ته ولاړه هلته په دروازه

بر کلی

زڼگی علیخېل

کي يې د گل ميني د مور نازکو خاله غږ واورېدو. هغې گل ميني ته ويل چي؛

گوره خيال کوه چي پښتنه درنه خبره نه شي، ځان سم کړه، اوبښکي پاكي کړه، زرکوه شاباس. پښتنې دا خبره واورېده، په دروازه کي يې وگل ميني ته غږ کړو. د گل ميني مورد کوټې څخه ورغږ کړو چي؛

راځه پښتنې بچۍ. پښتنه هم کوټې ته ورننوته، چي کتل يې گل مينه په کټ ناسته ژاړي.

پښتنې د گل ميني د مور سره سترې مۀ شپې، خواره مۀ شپې وکړه. هغې هم دا په مينه ښکل کړه او ورته يې وويل چي؛

پښتنې بچۍ! ته دا پوه کړه، زۀ يې سترې کړم. ولي خیر خودی، دا ولي ژاړي؟ پښتنه د گل ميني په څنگ کي کښېنسته.

داسي خبره هم نه ده زويه، مرکه وراغلي ده، په هغه ژاړي. د گل ميني مور نازکو ورته وويل.

مرکه؟ دا خود خوشحالی خبره ده. اې کم عقلي! مۀ ژاړه، شکر او باسه چي په عزت سره دي څوک خپلوي. پښتنې په ناز باندي وگل ميني ته وويل.

موري يې زړ ولاړه شوه ويل يې زۀ ځم چای د راوړم، ته دا لږ پوه کړه، ښه زويه.

ته بې فکره شه، دا خولا پرېږده د دې پلار به يې لا مني. پښتنې په خدا کي ورته وويل.

کله چي د گل ميني مورد کوټې څخه ووتله نو پښتنې زړ وگل ميني ته وويل چي، گل ميني زر حال راکوه چي څۀ کيسه ده؟

ډر کلي

زږگی عليخېل

زۀ يې د پلار په عمر سړي ته ورکړم، له مایې پوښتنه هم نه ده کړې. گل مینې په ژړا ورته وویل.

چاته یې ورکړې؟ څوک دي هغه خلک؟
نه يم خبره، خو بابا ویل چي ډېر ښه انسان دی.
ته واقعي نه یې خبره؟

هو زۀ رښتیا درته وایم، خو دومره پوه شوم چي هغه سړی له ما په عمر کي ډېر لوی دی، زما د پلار د عمر دی.

او که زۀ دي خبره کړم چي ته یې وچاته ورکړې یې نو بیا؟
پښتنې په رازدارۍ کي ورته وویل.
څوک دی؟
ملا زمری.

ملا زمری؟ هغه چي دامی د درملني د پاره دلته راغلی ؤ؟

هو هغه. پښتنې بیا په رازدارۍ کي ورته وویل.

ته څنگه خبره شوې؟ تاته چا وویل؟

ته ما پرېږده، داراته ووايه چي ستا دغه سړی خوښ دی که نا؟

زۀ یې په بلا وهم، هغه خو سم ځناور ښکاري، نا خورکی،
زۀ هغه هیڅ کله هم نه شم قبلوی.

نو بیا به څۀ کوي؟

پښتنې زۀ به زار وخورم، د دې کوره به وتښتم، خو د هغه ملا سره واده نه کوم، ته امی ته ووايه چي هغه ملا له ما ډېر مشر دی، هغه سم سړی نه دی، ته ورته ووايه چي هغه بابا پوه کړي چي د دې رشتې څخه انکار وکړي.

زۀ هیڅ هم نه شم کولای، که ما تاته هغه خبره وکړه کومه چي ستا د بابا په هکله ده نو ته به زما یقین ونه کړې؟

پر کلی

زڼگی علیخېل

څنگه خبره؟ تۀ یې ماته وکړه زۀ ستا په هره خبره یقین کوم.
ستا پلار، خان جهان او داملا زمری دا درې سره د
انگرېزانو ملگری دي، ملا زمری انگرېزانو دې علاقې ته
رالېږلی دی، هغه د خان جهان سره ملگری دی، هغو ستا پلار او
دارنگه ډېر خلک پخپل دام کې راگېر کړي دي، ستا سوپه کور
کې چې کوم نیوي خیزونه دي دا ټول ملا زمري ستا پلار ته
ورکړي دي، ستا پلار اوس زموږ مېلمستون ته نه راځي، هغه د
خان جهان مېلمستون ته ځي، اوس پوه شوې؟ پښتنې په یوه ساه
د رازدارۍ په انداز کې ټول حقائق ورته بیان کړو.
که دا خبره وي نو زۀ د دې پلار لور نه یم، کوم چې د دې علاقې د
دښمن ملگری دی. گل مینې خپلې اوښکې پاکې کړې او دا خبره یې
وکړه.

د دې علاقې نه، د ټول وطن دښمن، تۀ داسې وکړه چې د
مور او پلار په مخ کې غږمه کوه، ځان کوڼ واچوه، زۀ به ستا د
پاره یوه لاره جوړه کړم. پښتنې په ځواب کې ورته وویل.
زۀ دانۀ شم کوی، دوی زما د ژوند فېصله کړې ده، تۀ ماته لاره
راوښیه، زۀ په هره لار د سره ځم. گل مینه بیا په ژړا شوه.
د ښځې ذات هم عجیبه وي چې د دې د فائدي خبره وي نو
خوشحاله وي او چې لږ یې د طبیعت څه چپه وي نو ژړا د دې لوی
هتیار وي. دا ژړا د هر سخت زړۀ د نرمولو د پاره لویه وسله وي.
گل مینې هم دا لاره خپله کړه او په ژړا سر شوه.

د پښتنې زړۀ هم ډېر په خوږ شو او ورته یې وویل چې؛
گل مینې تۀ مه ژاړه، زۀ ځم و خان لاله ته دا خبره کوم، بیا
سبا راځم او تاته وایم چې څۀ کول پکار دي. پوه شوې؟

بر کلی

زږگی علیخېل

ته کښېنه، چای خو وکړه. گل مینې ورته وویل.
 نا، زه هم، نور کارونه هم لرم، سبارا هم، ته اوس خپلې اوښکې
 پاکې کړه، ترسبا زما انتظار وکړه. دا خبرې دوی کولې چې د گل
 مینې مور نازکو خاله راننوته. دهغې په لاس کې د چای ډکې پیالې
 وې.

خاله زه هم، تاسو خپلې چای وکړی. پښتنې په ولاړېدو کې
 دا ورته وویل.

وی، ما دومره خواري وایستله، ته دایوه پیاله وکړه بیا چې که
 نه چې.

سمه ده خاله، گل مینه مو چاته ورکړه؟ پښتنې ځان ناگوله
 (ناخبره) واچوئ او دا پوښتنه یې ځنې وکړه.

د دې د پلار د لري خپلوان دي، و هغو ته مو ورکړه.
 ښه، ډېره ښه خبره ده، خیر اوس به گل مینه هم نه ژاړي، ما دا
 پوه کړه چې د پلار او مور خیال وساته، اوس به مو انشاء الله
 تنگ نه کړي. پښتنې ورته وویل.

هایی زویه، د هر چا لور او خور وډېږي، لور او خور خویي د
 بل د کور، که دوی وژاړي او که نه، وډېږي خو به خامخا، دا زه او
 ستا مور نه یو راوډ شوي؟ د گل مینې مور ورته وویل.

هو بالکل، لور او خور خود بل د کور وي او گل مینه خو
 بختوره ده چې ستا رنگه مور لري، زما حال ته وگوره، پلار مي
 هم پلار دی هم مور، خوزه هغه ته د زړه حال نه شم ویلای، کوم
 چې یوه لوريې و مور ته وایي. پښتنې په ځواب کې ورته وویل.

زویه! ستا دي هم الله ښه ځای نصیب خلاص کړي، ترڅو به د
 پلار په کور پرته یې. نازکو خاله خپله هوښیاري ښکاره کړه.

پر کلی

زېږېدلی علیخېل

بس ته دعا کوه، چي مادي الله د پلار د سوري محرومه نه کړي.

آبښه زه اوس هم، چای مي هم وکړې، ډېر ناوخته شو. پښتني په ولاړېدو کي ورته وويل.

خه زويه په مخه دي ښه، کله کله د غسي چکر راووه.

انشاء الله، اوس د گل ميني تر واده هره ورځ راځم ترڅو چي مي گل مينه و د کړې نه يي. پښتنه د دې خبري سره سمه روانه شوه، کله چي پښتنه د سخي د کوره را روانه شوه نو په لار کي سخي په مخه ورغی. دې سخي ته سترې مشې ورکړه. هغه هم خواره مۀ شې ورته وويل. پښتني په گيله کي ورته وويل چي؛

سخي ماما! دومره لويه خوشحالي او موږ دي هېر کړي

يو؟ ولي موږ بيا دومره زړ پردي شو؟

نه بچيه، داسي کيسه نه ده، تر اوسه مي لانه ده ورکړې، صرف هو مي ورته کړې ده چي موږ سوچ په کوو. زه، د گل ميني موراو خپلوان به مشوره په کوو بيا به ده او نا خبره کېږي. سخي په ځواب کي ورته وويل.

ښه نو تر اوسه دي لانه ده ورکړې، څوک دي هغه خلک؟

پښتني په خوږ ځي لاس ورکېنودی.

بچيه ته يې نه پېژني، زما د لري خپلوان دي، په جلال اباد

کي اوسي.

خان لاله يې هم نه پېژني؟ پښتني بيا پوښتنه ځني وکړه.

هو، خان جي يې هم نه پېژني، ته ولاړه ولي يې راعه کورته.

سخي يودم خبره بدله کړه.

بر کلی

زڼگی علیخېل

زۀ اوس دا یم ستاسود کوره راروانه یم، ډېره ځنډېدلې یم، سبا سو که بل سبا، انشا، الله ضرور رآئم، هغه هم تر هغو چي ما گل مینه نه یې رخصته کړې. پښتنې په خدا ورته وویل.

نوخه بچیه، خدای دي مل شه، خو بچیه في الحال د گل میني درشتې ذکر چا سره مه کوه، کله چي دا کیسه ترسره شوه نو به بیا ټول کلی خبروو، ښه بچیه. سخي په ملتجي لهجه کي ورته وویل.

زۀ پوه شوم، سخي ماما ته بې غمه ووسه، زۀ خان لاله لانه خبروم ته خولا خلگ ښیې. پښتنې په مسکا کي ورته وویل.

اباده ووسې، نوخه بچیه په مخه دي ښه، په خان لاله سلام وایه، ورته وایه یوه ورغ درخم ملاقات ته.

سمه ده سخي ماما، د خدای په امان.....

پښتنه د رخصت اخستو پس د کور خواته روانه شوه او سخي د خپل کور خواته روان شو.

پښتنه زرزر کورته راغله، د مینځي څخه یې د خان پوښتنه وکړه چي چيري دی، هغې ورته وویل چي هغه په مېلمستون کي د مېلمنو سره دی، دې زریو نوکر چي سپین پیری و او نوم یې اختر و ورغړ کړو او ورته یې وویل چي خان لاله ته غږ کړه چي غواړي دي، ورته وایه چي زراشه.

اختر مېلمستون ته ورغی، هلته د خان سره بازید، علي گل اکا او جانواکا ناست وو. دوی داخوندزاده صاحب په انتظار و. خان چي دا واورېدل چي کورته دي غواړي نو زراولار شو. علي گل اکا ته یې ویل چي؛

پر کلی

زڼگی علیخېل

زڼه زر راغم. خان کور ته راغی او د پښتنې وکوټې ته ورغی. غاړې یې تازه کړې پښتنې په غږ کړو چې راجه خان لاله. خان هم کوټې ته ورننوتو، دواړه په یوه کټه کښېنستو. پښتنې د سخي د کور روداد داسي بیان کړو.

خان لاله زڼه چې ورغلم نو په کور کې چپه چیتیا وه، ډېر غږونه مې گل مینې او نازکو خاله ته وکړې خو هیڅا هم ځواب نه کړو را، اخر زڼه د گل مینې وکوټې ته ورغلم، څنگه چې دروازې ته ورسېدم نو د گل مینې مور نازکو خاله و گل مینې ته ویل چې اوبښکي دي پاکي کړه، خیال کوه چې پښتنې ته حال ونه وایې، په داساعت زڼه کوټې ته ورننوتم، د گل مینې مور ښه روغېر اسره وکړی، گل مینه په کټه ناسته ژړل یې، موریې ماته ویل چې ته دا پوه کړه، زما یې زړه را وخوړی، د گل مینې مور چې د چای د پارو د کوټې څخه ووتله نو ما د گل مینې څه پوښتنه وکړه چې څه کیسه ده؟

هغې راته ویل چې زڼه بابا ورکړم، هغه هم دومره لوی سړي ته چې زما د پلار په عمر دی، ما پوښتنه ځنې وکړه چې څوک دي؟

دې راته ویل چې زڼه یې نه پېژنم، خو صرف دومره خبره یم چې زڼه یې د پلار په عمر سړي ته ورکړم. ما چې هغې ته وویل که زڼه تاته هغه سړی دروښیم نو بیا؟ دا جېرانه شوه چې ته چا خبره کړې یې؟ نو ما ورته وویل چې ته هغه پرېږده. دې راته ویل چې څوک دی؟

بر کلی

زڼگی علیخېل

نو ما ورته وویل چي ملا زمری، هغه چي ستاد مورو
درملني ته راغلی ؤ.

نو دا جېرانه پاتې شوه، ویل یې چي هغه خو ما لیدلی دی،
هغه خو زما ترپلاره هم مشردی.

ما ورته ویل چي مشر خولا پرېږده هغه د انگرېزانو ډوډی
خوردی، خان جهان هم د انگرېزانو ډوډی، خور دی، هغوی ستا
پلار د روپو او د غټ نوم ورکولو په دام کي راگېر کړی دی.

دې ویل چي اوس خو بېخي داسې نۀ کوم، اوس چي مي
حلالوي لايې هم نۀ کوم.

ما ورته ویل چي تۀ تادي مۀ کوه، زۀ سبا راحم او تاته لار
بنیم، دا کیسه وه د سخي ماما په کور کي. پښتنې ټولي خبري و
خان ته وکړې، خان هم سوچو کي شو چي په دې سخي څۀ شوي
دي؟ سم سړی ؤ خان یې د بلا په ځله کي ورکړو.

بچی، دا جینی د دې ملا له دامه ساتل غواړي. گنې دا ملا
به د دې جینی او د سخي دکوره ډېري ناروا گټي ترلاسه کړي،
تۀ چي سبا ځي نويو وار له ماسره ووينه، زۀ تاته یوه لاره په لاس
درکوم. خان پښتنې ته وویل.

سمه ده، تۀ چي هرڅه وایې هغه به کېږي. پښتنې په ځواب
کي ورته وویل.

خان ولاړ شو د کوټې څخه ووتی او سیدهاد مېلمستون په خوا
ولاړی. د مېلمستون په کوټه کي اخوندزاده صاحب هم راغلی ناست
ؤ. د سلام وودعانه پس مجلس شروع شو. جانو اکا د دۀ راتلو څخه
منځ کي رخصت شوی ؤ. خان اخوندزاده صاحب ته وویل چي

اخوندزاده صاحب، ته کله وسخي ته د مجاهدینو په هکله ورغلی
يې؟

هو، یوه ورځ ورغلم، ما دا ګپه تاته ونه کړه ولي چي موقع په
لاس نه راتله، زه یوه ورځ ورغلم نو دی په پټو کي و، ما چي کله د
ځوانانو په هکله د ده څه پوښتنه وکړه نو ده په ځواب کي راته وویل
چي، ته هم باچا سړی یې، د انګرېزانګه طوفان سره څوک
جنگېدلای شي، زما او د ده په منځ کي ډېري خبري وشوې، اخر ما
دا ورته وویل چي ته یوه ورځ د خان وکوټې ته راشه، ده په ځواب
کي راته وویل چي کله هم زه فارغ شم نو به ضرور درشم، هغه ورځ
ده او د انا ورځ، بیا مې په سترګونه دی لیدلی. اخوندزاده صاحب
بڼه په تفصیل سره ورته وویل.

اخوندزاده صاحب دا بازید خان دی، د خان جهان زوی،
خان د بازید خواته اشاره وکړه.

زه یې پېژنم، اخوندزاده صاحب په ځواب کي ورته وویل.
بازید خان د کوره تنبېدلی دی، ماته یې پناه راوړې ده، ده
ته په کور کي د سر خطره وه، ده هغه ټول حال چي د ملا زمري،
خان جهان او د سخي په منځ کي شریک و ماته یې وویل و. سخي
د څو پیسو او د کور د څیزونو په لالچ کي خپل ضمیر خرڅ کړو،
د دې ثبوت دادی چي ده برایی خپله لور هم و منافق ملازمري
ته ورکړه چي د انګرېزانو ډوډۍ خور دی. دوی لګیادي په
علاقه کي خپل خلګ تیاروي، دلته موږ ته دا خبر دی چي
انګرېز خپله یوه فوځي دسته د دې کلي، خدای مه کړه د بربادی د
پاره تیاره کړې ده. دوی د دې دستې استوګن ځای او د خوراک
پوره پوره بندوبست کړی دی، د تېروار رنګه دوی بیا کوزکلی و

ډر کلي

زېږېدلی علیخېل

انگرېز ته سپاري، بازید خان ډېر مهم معلومات راوړي دي، باید چي له دې معلوماتو څخه گټه تر لاسه کړو او د راوان وخت پېش بيني وکړو. خان ورته وويل.

هغه خوتېهیک ده، داراته ووايه چي د سخي سره څه پکار دي؟ علي گل اکا سوال ځني وکړه.

سخي به راغواړو، د هغه څخه به دا پوښتنه کوو چي وروره ولي؟ ولي دي د دوزخ لاره خپله کړه؟ کېدای شي چي د اخوندزاده، ستا او زما خبره څه اثر پرې وکړي او دی بېرته توبه اوباسي، سمي لاري ته راشي. خان په ځواب کي ورته وويل.

سمه ده، زه اوس اوس ورځم او سخي راوړم، نن به دا کیسه ختموو. علي گل اکا ولاړ شو او دا خبره يې وکړه.

هو ورشه، موږ درته ناست يو، که يې هر څه پلمه کوله، د لاسه يې ونيسه او رايې وله، خيال کوه چي درنه ورک نه شي..... اخوندزاده ورته وويل.

ته بې غمه اوسه وروره، لږ ساعت صبر وکړه زه يې درته لاس تړلی راوړم که نه؟ علي گل اکا دې خبري سره سم د کوتې ووتی.

خان، اخوندزاده صاحب او بازید په کوټه کي پاته شول، هلته علي گل اکا لکړه په لاس کي په کراره کراره د خان د پټو خواته روان شو، چېرې چي سخي د ده د خياله کېدای شو.



سخي خپل په کور کي د خپلي کوروداني سره دعوه وه. سخي ورته ويل چي، هيڅوک به هم نه خبروي او نه به يې راغواړي، کوروداني يې ورته ويل چي که څوک راغواړي او که نه زما خور به خامخا راځي، زه گورم څوک زموږ بنادي په غم رالري.

گل مينه د کور په يوه کوټه کي ناسته ژړل يې، حالانکه پښتنې دې ته ډاډ ورکړی و چي يونه يو بندوبست به وکړي، خو بيا هم زنانه زړه دی، چپري صبرېدای شي، د مور او پلاريې دغه دعوه شروع وه چي د کور دروازه چي دلرگو څخه جوړه وه وټکېده، سخي خپلي ښځي ته وويل چي؛ چپ شه، په دروازه کي څوک ولاړ دی، پام کوه چي څوک دي غبروانه وري.

دروازه بيا وټکېده، سخي د کوره په غبرکړو چي درغلم، څوک يې چي دروازه دي ماته کړه، سخي د دې خبري سره د دروازي خواته روان شو، دروازه يې خلاصه کړه او د کور د باندې ورووتی.

د باندي د خان جهان نوکرو لاړ و. د سلام و دعا پس هغه سخي ته وويل چي خان دي غواړي، هغه ويل چي يو وار زر راشه، ډېر ضروري کار دی.

ده په ځواب کي ورته وويل چي زه لږ ساعت پس درځم، ته اوس ولاړ شه، داسي نه چي يو څوک دي وويني.

ډر کلي

ډر گي عليخېل

د خان نوکر بېرته ولاړی، سخي کورته بېرته ننوتو، څنگه چي دی په انگړ کي روان شو بيا دروازه وټکېده، ده د خان سره وويل چي يو خودی دی چي په زوره مي بدنامه وي او پر ناره يې کړه چي؛

وروره درته اومي ويل چي درځم. ده لا دا خبره نه وه پوره کړې چي دروازه بيا وټکېده، سخي په غصه کي د دروازي خوا ته روان شو، څنگه چي يې دروازه خلاصه کړه نو مخامخ علي گل اکا ورته ولاړؤ.

علي گل اکا پر غږ کړو چي کله دي راته وويل چي درځم؟
سخي ډېر خپش شو، په شرمندگي کي يې ورته وويل چي ته؟
علي گل اکا خداي دي راوله، دواړو د يو بل سره روغېر وکړ، سخي ورته وويل چي رايه ولي ولاړيې؟
نا، ناوخته دی، درځه، ډېر ضروري کار مي در سره دی.

ضروري کار؟

ته درځه خبري به هلته کوو.

نا، ما خو لږ پوه کړه چي کيسه څه ده؟

وايم ته درځه په کيسه به دي سر خلاص شي او خبري به هم ډېري واورې.

علي گل اکا بخښنه غواړم زه ځم ځمکو ته، بېخي ډېر کار دی او ته ښه خبريې چي زه ورته يوازي يم.

ته درځه ځمکي نه تښتي، که څه داسي مسئله راغله نو زه به پخپله و خان ته ستا په ځای ځواب ورکړم اوس ته رايه ډېر ضروري کار دی، بيا موقع په لاس نه راځي.
ښه، زه به يو وار کور ته ورشم.

بر کلی

زڼگی علیخېل

نۀ بس راءه، د کورد تلو وخت هم نۀ لرو، د دروازي څخه غږ
کړه چي د علي گل اکا سره ولاړم.

دۀ هم د علي گل اکا خبره ومنله، او د دروازي څخه يې غږ
او کړو چي زۀ يو څۀ کار لرم بېرته زرار ځم، دۀ په کسته د علي گل
اکا نوم وانه ځيست، ولي چي هلته يې د خان جهان و نوکرته
وييلي و چي زۀ لږ ساعت پس در ځم. سخي په زړۀ زړۀ کي د ځان
سره فکر کاوی چي څۀ کيسه ده؟ علي گل اکا ما چپري او چاله
بيايي؟

علي گل اکا او سخي بزگر دواړه د خان د کور په خواروان
شول، لږ ساعت پس دوی دواړه د خان و مېلمستون ته ورسېدو،
کله چي دوی کوټې ته ننوتو نو سخي هک پک پاتې شو، هغه په
دې چي هلته بازید ناست و، دۀ د سلام نه مخ کي پر بازید غږ کړو
چي؛

تۀ؟ تۀ دلته څه کوې؟ هغه د پښتنو متل دی چي د جرگې
نابلده لېوه وي، په سخي هم هغه کانه وشوه. بازید، خان او
اخوندزاده درې سره ورولاړ شول، روغېر يې ورسره وکړ، دۀ ته
يې دا محسوسه هم نۀ کړه چي موږ په تا خبر يو.

سخي و خان ته مخامخ کښېنستی، ټولو فرداً فرداً پوښتنه
ځني وکړه، خان و سخي ته په مسکا کي وويل چي؛
سخي جانۀ د لورد کوزدې دي مبارک شه، زۀ اوس د
پښتنې د ځلې خبر شوم.

خير مبارک، سخي په ځان نۀ پوهېدی چي خان څۀ ورته
وايي. هان دی په ځان کي غل ضرور و. خير دۀ هم زړۀ وکړی او و
خان ته يې وويل چي؛

بازید دلته څه غواړي؟ دی خود هغه سړي زوی دی څوک
چي د انگرېزانو ملگری دی، دۀ ته اجازه چا ورکړې ده چي دې
کلي ته راشي. درې سره ناست سړیو د دۀ خبري اورېدې، هیچا
هم د ځلې غږ نه باسه، کله چي دی ستړی شو نو خان په غږ کړو
چي؛

سخي جانۀ نور څه هم وایې که دغه بس دي؟
سخي په ځان کي خجالت شو او د ځان سره یې دا فکر وکړ
چي، زۀ دومره گرم گرم کېږم او دا خلک زما په خبره باک هم نه
راوړي.

اخوندزاده صاحب په غږ کړو چي؛
سخي جانۀ دغه خبري ته خوموږ ته راغونښتی یې، دا هلک
زموږ په کلي کي د شپې گرځېدی، د کلي خلگو ونيوی او دلته
یې راوستی، د دۀ پلار د انگرېزانو ملگری دی، نو دی به هم
خامخا د پلار ملگري کوي، نو تۀ څه پکي وایې چي د انگرېزانو
د ملگري سره څه سلوک په کار دی؟

زۀ خو وایم چي سر ځني پرې کړی، سخي په غصه کي
ځواب ورکړ او بازید ته یې په قهر وکتل.

یعني ستا د خبري مطلب دا دی چي د انگرېزانو د هر
ملگري څخه سر پرېکول پکار دي؟ اخوندزاده صاحب بیا
پوښتنه ځني وکړه.

هو بالکل، دا د دین او وطن د ښمنان دي، دغه سزا هم ورته کمه
ده، سخي په جذباتي انداز کي ورته وویل.

نویا خو اول ستا سر پرېکول غواړي. علي گل اکا په منع
کي دا خبره وکړه.

بر کلی

زڼگی علیخېل

د سخي د مخ بڼه بالکل غائبه شوه، حلق يې وچ شو، زبانه گويي
بنده شوه، مخ يې تک زړ شو او روږد يې و خان ته وکتل.

اخوندزاده په غږ کړو چي؛

سخي جانته ولي چپ شوې؟ خله دي ولي گونگي شوه، ددې
خبري ځواب لرې که نا؟

خان هم په غږ کړو چي؛

اې بد بخته، تاته ده شۀ کمي وه؟ زما په ځمکو کي لکه
ورور سم راشريک وي، ترننه پوري مي د يو څيز حساب نه دی
درسره کړی، ښه وطن دوسته او دين دوسته وي، بيا هغه کومه
مجبوري وه چي ته يې و دې گناه ته تيار کړې؟

د سخي د سترگو ناڅاپه او ښکي راروانې شوې او په ژړا کي
يې و خان ته وويل چي؛

خانه ما معاف کړه، تاسو ټول ما معاف کړئ، زۀ په ځان نه
پوهېدم، د دې هلک پلار ماته زرغون بازار راښکاره کړی.

ولي ته ماشوم وي چي دده د پلار په خبرو کي راغلي؟

اخوندزاده صاحب په خښم ورته وويل.

بس خه درته ووايم، زۀ ډېر خطا وټم، اوس زۀ دومره پکي
راگېر شوی يم چي هيڅ لار د خلاصون نه لرم. سخي په ژړا کي
ورته وويل.

هيڅ هم نه دي شوي، ته توبه وباسه، الله به هرڅه خير کړي.

نا اخوندزاده صاحب، اوس هيڅ نه شي کېدای، ما ډېرته راتلو
ټولي لاري بندي کړې، ما د دولت په لالچ کي دومره لوی گام
واخست چي څوک يې تصور هم نه شي کولای.

بر کلی

زږگی علیخېل

تا هیڅ یوه لاره نه ده بنده کړې، ته صرف توبه وباسه او
زموږ سره بېرته هغه ښه رنگه همکار شه کوم چي له مخه وي، خدای
به هر څه خیر کړي. علي گل اکا په ځواب کي ورته وويل.
علي گل اکا زه تا څنگه پوه کړم، ما خپله نازولې ماشومه
لور و ملا زمري ته ورکړه. سخي په ډېره مایوسه لهجه کي ځواب
ورکړو.

گوره سخي که ته په رښتیا سره توبه وباسې نو موږ ستا و هر
قسم کومک ته تیار یو. خان ورته وويل.

سخي ماما، ته زما پلار نه پېژنې، هغه دنوابی د پاره خپل
زوی بندي کړ، هغه د څو روپو په خاطر یې د دې علاقې د ساده
پښتنو د سبا وون سودا د انگرېز سره وکړه، هغه په هغو انسانانو کي
شمار دی کوم چي د نوم او مرتبې د پاره د خپل اولس او دین
د ښمنان شوي دي، زه یې ډېر ښه پېژنم، تاته چي یې څومره مراعات
درکړي دي د غسې یې و نورو خلکو ته هم ورکړي دي، ته په خبره
ځان پوه کړه، تراوسه هیڅ نه دي شوي، راشه بېرته د خپل قام او دین
د ناموس د پاره په دې تحریک کي شریک شه، ته ماته نه گوري؟
ما هر څه پرېښودل. مور، پلار، ځمکي، جائیداد هر څه، صرف په
دې خاطر چي د وطن او د دین مینه زما په رگو کي غوټې وهي.
بازید خان ورته وويل.

سمه ده، زه به توبه وباسم، بېرته به تاسو ته راشم، خو زما
لور؟

د هغې ته فکر مه کوه، ته دومره وکړه چي خان جهان په ځان
مه پوهه وه. خان ورته وويل.

پر کلی

زږگی علیخېل

د علي گل اکا تر راتلو له مخه خان جهان سپړی رالېږلی ؤ
چي یو وار زر راشه، نو اوس تاسو فېصله وکړئ چي ورشم که نه؟

ورشه، ضرور ورشه، خودا مه په ظاهره چي تا و موږ ته
ټول حال وویل، اوس به د دوی دام د دوی په پښو کي وي. خان
په ځواب کي ورته وویل.

خان جی ما معاف کړه، ما د اخرت په اسائشو د دنیا و
اسائشو ته ترجیح ورکړه، ستا سره ما ډېر بد کړي دي، ته ما
معاف کړه. سخي د دې خبري سره سم بیا په ژړا شو.

ژړا د سپړنه د ښځو کاردی، زما په زړه کي اوس هم ستا د
پاره ډېر عزت دی، دا د خدای ډېر لوی فضل دی چي تا پړوخت
توبه و ایستله. اوس ورشه، او هان! ډېر خیال کوه چي د بازید په
هکله دي د ځلې څخه څه ونوزي، څه شاباس چي موږ ستا په
انتظاریو. خان په مسکا کي ورته وویل.

سخي هم خپلي اوښکي پاکي کړې، د ټولو څخه یې رخصت
راواخستو او د کوتې څه راووتو.

کله چي دی د مېلمسون څخه را روان شو نو زړه یې خوشحال
خوشحال ؤ، د خدای شکرونه یې ادا کول چي الله د څومره لویه
گناه څه دي راوگرځولم، واقعي ته د باچهانو باچایي.

په دغه سوچو او فکرو کي و کوز کلي ته ورسېدی. سیدها
د خان جهان و مېلمستون ته ولاړی. هلته د مېلمستون په کوټه
کي ملا زمری، خان جهان او یو بل سپړی چي ده له مخه نه ؤ
لېدلی ناست ؤ.

پر کلی

زڼگی علیخېل

ده د ټولو سره روغبړ وکړی، ملازمري دی خپل په څنگ
کي کښېناؤ، د حال احوال نه وروستويې پوښتنه ځني وکړه چي
د کومه ځايه راروان يې؟

ده په ځواب کي ورته وويل چي د بهادر خان د کوره.
ښه! هلته دي څه کول؟ ملازمري بيا سوال ځني وکړی.
زه د هغه د ځمکو بزگريم، د ځمکو د حساب کتاب د پاره يې
غوښتی وم. سخي په ځواب کي ورته وويل.
څه داسي خبره خوبه دي نه وي کړې چي سبا و موږ ټولو ته
مسئله جوړه شي؟

ولي زه لېونی خونه یم چي دغه خبري به ورته کوم، زه هم
ستاسو ملگری یم، ماته هم مسئلې جوړېدای شي او بيا
بهادر خان او جهان خان دواړه د ښمنان دي، خان جهان چي له ما
سره ښه کړي دي هغه بهادر خان په ټول ژوند له ماسره نه دي
کړي، ملا صاحب ته به ې غمه اوسه. سخي په ځواب کي ورته
وويل او داسي اندازيې خپل کړ چي د هيچا هم سر نه شو په
خلاص.

ښه خبره ده، سخي جان دې خبري ته مي ته راغوښتی يې
چي سبا ما ښام ته ځان تيار کړه. ملازمري او دغه مېلمه کوم چي
د جلال اباد څخه راغلی دی ستا کره درځي او ته به و ملازمري ته
خپل امانت په لاس ورکوي. خان په داسي لهجه کي ورته وويل
لکه چي دا خلک بس په روانېدو وي.

خان جي، له ماسره خو د څلورمي شپې قول شوی و. دا د
سبا شپې کيسه څه به ځايه نه ده؟

بر کلی

زڼگی علیخېل

هیڅ بې ځایه نه ده، خبره داده چې بل سبا له خیره ملا زمری
جلال اباد ته روان دی، بیا بېرته دی د درو میاشتو پس راځي،
هله د ده په ضروري کارونه دي، دی څلور می شپې ته نه شي
ایسارېدای. خان جهان په ځواب کي ورته وویل.

خان جي، ماته موږ پرې ګرانه کړه.

هیڅ ګرانه نه ده سخي ځانه، بس ته د سبا ماخوستن تیارې
ونیسې. ملا زمرې په غږ کړو.

هاڅه سمه ده، څنگه چې ستاسو خوښه وي. سخي په یوه
سړه اسوېلی کي ورته وویل.

هان دا واخله، دا دي لونګۍ ده، ملا زمرې په دسمال کي
څه ورته ونيول.

دا څه دي؟ سخي دسمال ته لاس کړو او دا سوال یې ځني وکړ.

دایو خود سرو پاؤلیان دي پکار به در شي او که دي نور څه
حاجت شونو خان ته صرف اشاره وکړه دی به زما پر ځای دغسي
لونګیاني درکوي. ملا زمرې په خدا کي ورته وویل.

زه در څخه ځم ځمکو ته هلته ډېر کار لرم، سبا ماخوستن زه
ستاسو انتظار کوم. سخي ولاړ شو او دا خبره یې وکړه.

انشاء الله، په مخه دي ښه.

سخي دخان جهان د کوره سید هاد برکلي په خواروان شو. ده ته
دا احساس وشو چې واقعي دارنگه خلګ د وطن او دین د ښمنان
دي. څومره دولت ورسره دی. دا د کومه خوا ورته راځي؟ یوزموږ
اخوندزاده صاحب دی چې د ما ښام د ډوډۍ پوري حیران دی او بل دا
ملا زمری دی چې لمن یې د سرو ډکه ده. په دغه سوچو کي خپل کلي
ته راوړسېدی. سید هاد بهادر خان و مېلمستون ته ولاړی. هلته د

پر کلی

زږگی علیخېل

مېلمستون په کوټه کې بهادر خان، بازید، علي گل اکا او اخوندزاده
د دۀ په انتظار وو.

د سلام د عاڼه پس یې د شمال و خان ته ورو غورځوو.

خان پوښتنه ځنې وکړه چې دا څه دي؟

دۀ په ځواب کې ورته وویل چې، پخپله یې وگوره.

خان چې د شمال خلاص کړو نو حیران پاتې شو، دا دومره سره؟

دا دي له کومه کړل؟

دا راته ملازمري راکړل، هغه هم په لونگۍ کې.

لونگۍ کې؟ په لونگۍ کې سره؟ دا مې اول وار و لیدل چې په

لونگۍ کې سره ورکول کېږي.

خان جهان زۀ د دې د پاره غوښتی وم چې ما خو به چاته حال نه

یې ویلی او د دې د پاره چې دوی سبا ما خوستن راضي او زما لور

وړي. سخي په ځواب کې ورته وویل.

نو تا څۀ ځواب ورکړی؟ اخوندزاده صاحب پوښتنه ځنې وکړه.

اخذزاده صاحب، ما ورته وویل چې الله مو راوړله.

دا دي ډېر ښه ورته ویلي دي، ستاد تلونه پس موږ په دې هکله

لږ خبره وڅېړله اوس به یې له تا سره هم شریکه کړو.

څنگه خبره؟

خبره دا ده چې.....



ملا صاحب په دې نوي جامو کي سم هلک ښکاري، د
خلورم واده دي مبارک شه.

د خان جهان په مېلمستون کي ناست کس و ملازمري ته په
خندا وويل.

خيال کوه دلبر جانه چي د سخي او د خان جهان په مخ کي دا
خبره ونه کړې، هغوی ته ما ويلي دي چي دا زما اول واده دی.
ملازمري په دې کس چي دلبر نومېدو غږ کړو.

ياره زمريه! ستاغوندي شاطره (چالاکه) ما په خپل ژوند نه دی
ليدلی، ته څنگه دا تېري خلگ ترويا لې اړوې په دې زما عقل ماته
ځواب را کړي، واقعي چي په خپل کار کي ايمانداريې، دلبر ورته
وويل.

دلبر جانه! د انسان لوی ضرورت نس او نفس مړېده دي، که
د دې فکر در سره و نو هره هغه لار چي د عام انسان په سترگو بده
ښکاري تا ته به ښه ښکاري، او که د دې دواړو څه دي ډډه وکړه
او د دې خلاف دي مجاهده پيل کړه، نس دي په ولېږه او نفس دي
سوړ وساتي نو بيا ته د وخت بزرگي يې، او بزرگي زما په وس نه
ده پوره.

ملازمري دلونگي په تړلو کي په خندا خندا دا خبره ورته
وکړه.

زه ستا په خبره پوه شوم، آښه دا راته ووايه چي د ناوي د
راوړلو پس کوم گام دی؟

خه گام، سیدها به خپل و تاک ته خو، دلته نور پاتې کېدل
خطرناک دي، ولي چي د خان جهان زوی بازید غائب دی، که
هغه په موږ بر کلی خبر کړو نو په دې کوز کلي کي به هم موږ
محفوظ نه یو. ملا په جواب کي ورته وویل.

ملا! دا د سخي د لور تاته چا وویل؟

هیچا هم نه دي راته ویلي، ما هغه یوه شپه ولیده او خوبه مي شوه.

چېري دي ولیده؟

د سخي په کور کي.

د سخي په کور کي؟ تا هلته خه کول؟

د سخي کور ودانه ناروغه وه، زه د سخي سره د هغه و کور ته
ولاړم، خه دم مې په وکړ پیا مي یو خو څابستونه ورکړل، په اصل
کي زه و برکلي ته په دې خاطر تللی وم چي دا کلی و وینم، ما د
بهادر خان کور هم ولیدو، ډېر غټ دی داسي یې جوړ کړی دی لکه
یوه جنگي کلا، یاره دلبره دا خلک هم عجب به یې عقلم دي، دا هم نه
گوري چي دا څنگه ملا دی؟ په څابستو کي یې خه لیکلي دي؟ په
دم کي یې خه راباندي وویل؟ و ملا ته په دومره عزت او احترام
گوري لکه د خپل کور بنیاد ته، د دوی زباني، په کومو چي دوی
ننگ او غیرت کوي، چاته یې د ټکري پلو هم نه ښکاره کوي د ملا
سره یې کښېني، نو بیا دا زما رنگه عالم فاضل، انگرېزي ملا په
پېښ شي او سم ورسره په کور کي ځان شریک کړي. ملا زمري دا
اخي خبره په طنزیه لهجه کي وکړه چي دلبر هم په و خندل.

دا خبري شروع وې چي خان جهان کوټې ته راغی. د سلام
دعا پس یې و ملا زمري ته وویل چي، ملا زر څه او زر راخته،
هلته به په گپو نه کښېني.

بر کلي

زڼ گي عليخېل

ته بې غمه اوسه خانه، موږ څه ماشومان يو چي په هيڅ نه پوهېږو؟

چي ماشومان نه ياست نو بيا تر اوسه دلته څه کوي؟ ځي ورشي او خپل امانت تر لاسه کړي. او هان، خيال کوي چي ډوډي هلته ونه خوري، ډوډي بند و بست ما دلته کړي دي او بله خبره دا هم ده چي داسي نه وي چي سخي يا بل څوک تاسو ته هلته په ډوډي کي څه څيز در کړي او تاسو تر مانه بلکي تر خدايه ورسېږي.

خانه دا دي ډېره بڼه خبره وکړه، دې ته زموږ پام هم نه و، در څه ملا جانه چي ناوخته شو، لاره هم اوږده ده. دلبرو خان ته د خبري کولو پس په ولاړېدو کي و ملا زمري ته وويل. ملا زمري هم ولاړ شو، خپله لونگي يې سمه کړه او د دلبر سره د کوټي نه او بيا د مېلمستون نه ووتو، او سيدها مخ په برکلي روان شو.

دا وخت د ماخوستن اوله برخه شروع وه، سپوږمي هم د شپاړسمي شپې جلوه راښکاره کړې وه، دوی دواړه د پټوپه پولو بڼه په خدا خدا روان وو، کله کله به يې يو د بل سره ټوکي هم وکړي، اخر دوی د سخي و کور ته ورسېدو..... د سخي کور د کلي څه لږ لږې و، دا کور د پټوپه منع کي و، شاوخوا يې تک شنه پټي و چي د شپې تور ښکاره کېدل، د خان بهادر کور بيا د کلي په ابل سر کي و چي د سخي د کوره نه معلومېدو، سخي د دوی په انتظار کي د کور څه دباندې ولاړ و، سخي سوچ کاوه که ملا زمري نه راغي نو بيا به څه کېږي؟

په دغه فکر کي وچي په دوو سايو يې نظر ولگېدو کومي چي دده په خوا راروانې وې، دواړي سايې دده په خوا په کراره کراره راروانې وې، ده ته وام ولوېدو، خو اخري يې په غږ کړو چي څوک ياست؟

په هغو دواړو کسو کي يو په غږ کړو چي، موږ يو. د سخي زړه ډاډمن شو، دواړو کسانو ته مخه ورغی او يوه کس ته يې په گيله وويل چي، ملا صاحب ډېر ځنډ مو وکړی. هغه کس په غږ کړو چي، ډېره تازيله دي نه ده؟ اول خودي ورځي غوښتې اوس د ځنډ خبري کوې؟ ملا زمري د روغبر پس په ځواب کي ورته وويل.

نا هغه خبره نه ده، تاسو رائج دننه کورته مجلس کوو. درې سره کسان سیدها د سخي وکورته ننوتو، د کورو دروازي ته مخامخ دوې کوټي وې، او د دروازي سره يوه ورکوټي کوټه وه. دا ورکوټي کوټه د سخي د مېلمنو کوټه وه. سخي دوی دواړه په دې ورکوټي کوټي کي کښېنول او دی د اوبو د پاره د کورد کوټو خواته روان شو.

په سقر (دوزخ) کي يې حوره پټه کړې وه سخي، او مادا حوره راپيدا کړه، اوس له خيره به يې د دې سقر نه بهشت (جنت) ته بيايم. ملا زمري د ډيوې په رڼا کي وکوټې ته شاوخوا وکتل او دا خبره يې وکړه.

ملا ماته خو دا کوټه د غوا غوځله معلومېږي، څومره بدبوداره ده، ستا خبره ته يک ده چي دا سقر دی. دلبر په پوزه خادرونيوو او دا خبره يې وکړه.

ڊر کلي

ڏڊ گي عليخيل

خير لڀ ساعت يي برداشت ڪر، مازي خپله حوره زه تر لاسه
ڪرم، بيا به په ژوند ڊي سقر ته مخ راوانه ڀوم.

سخي د ڪوٽي د وره سره پٽ ولاڊا خبري اور ڀڏي، په زړه
کي يي ځان ملا متولو، ڇي څومره غلط ڪار ته دي لاس اچولي
و، ځان تهه ڀيک ويلې ڇي دانگرېز په ډوډي خواره بهر وسه ڪول
خپل ځان ته دوزخ ڪتل دي، لږ ساعت پس څلور ڪسان ڇي مخونه
يي پٽ ڪري وو او صرف سترگي يي بنڪاره ڪېډي و ڪوٽي ته
نابره راننوتو. د دوو په لاس کي توپ ڪان او د يوه په لاس کي
توره او د يوه په لاس کي رسي وه.

يو توپ ڪ والا په ملا او د هغه په ملگري په زوره غږ و ڪړو
ڇي، درېش! د ځايه ونشوري. هلکه لاسونه تر شا ورو تپه.

يو کس د چا سره ڇي رسي وه هغه په يوه رسي د دواړو
لاسونه تر ملا داسي ورو تپل ڇي دواړه څنگ په څنگ ودرېدل،
او د رسي يو سريي خپل په لاسو کي ټينگ ونيوو.

دروان يي ڪړه، کله ڇي هغه د رسي واله کس دوي روانول
نو ملا زمري ناره ڪړه ڇي؛

تاسو څوک ياست؟ موږ مو ولي وتړلو؟ موږ خود سخي
مېلمان يو، تاسو لکه ڇي خطا وتي ياست؟

ته موږ ته غلط او صحيح مه رانښيه، موږ تر تانبه پوهېږو ڇي
غلط څه دي او صحيح څه، دروان يي ڪړه، د چا ڇي توره په لاس کي
وه هغه کس دا خبره وکړه.

دواړه يي د غويو رنگه روان ڪړل، د ڪوره ووتل او سيدها
د کلي د ابل سر په خواروان شول، په لاره کي هيڅوک هم نه و.
حتي ڇي په ډي شپه سپو هم نه غپل.

○
گل مينه او د گل ميني مور نازکو هم په دغه شپه په کومه
چي ملازمی او دلبر اغوا شو د پښتنې سره د خان په کور کي
مېلمنې وې. د نازکو خاله دا گومان و چې دا ډوډۍ پښتنې د گل
ميني د واده په خوشحالي کي کړې ده. ولي چي گل مينه بل سبا
ماخوستن و دېده. دا په هيڅ يوه کيسه نه وه خبره، که څوک خبر و
نو هغه پښتنه او گل مينه وې. بهادر خان سهار وختي لا و پښتنې
ته ټوله کيسه کړې وه. هغې بيا گل ميني ته هغه وخت وويلې
کوم وخت چي دا د ډوډۍ دست د پاره ورغلې وه او گل مينه يې
په اعتماد کي اخستې وه. دا خبره دې د نازکو خاله نه په دې پټه
کړه چي پر هغې اعتبار نه و.

د گل ميني مور په ناز و لور ته وکتل او پښتنې ته يې په خواب
کي وويل چي زويه! د گل ميني خوبه خود ارمان پوره شي خو خداى
دي ستا هم ټک ځاى نصيب خلاص کړي.

خاله! گل مينه ډېره بختوره ده، خداى دي هري پېغلي ته دا
بخت ورنصيب کړي. پښتنې په داسي انداز ورته وويل چي پرته
له گل ميني نازکو خاله په دې خبري نه شوه پوه. گل ميني و
پښتنې ته وکتل او پښتنې و گل ميني ته وخنډل. دغه خبري
شروع وې چي د بهادر خان غبراغى، پښتنه زړور ولاړ شوه، د
گل ميني مور ته يې وويل چي خاله زه زراحم خان لاله غبراته
کوي.

پښتنه د کوټې څه راووته، خان د کوټې څه لېږلېږي ولاړ و.
پښتنه ورغله او د پلار په مخ کي ودرېده. خان ورته وويل چي
زويه! مېلماڼه ډېر شو، د ډوډۍ بند و بست شته او که نه؟

بر کلی

زڼگی علیخېل

پښتنه په دې خبره پوه شوه او په خوشحالی کې یې و خان ته غاړه ورکړه.

ماته یقین و چې ته به دا کار ضرور کوي.

او ماته دا یقین نه و چې دا کار به دومره په اسانۍ او زر کېږي. خان د پښتنې په سرلاس کېښودی او په خندا یې دا خبره ورته وکړه.

اوس مخ ته څه کول پکار دي؟ پښتنه د خان د سینې څه لږي شوه او دا پوښتنه یې ځنې وکړه.

اوس به ته د سخي کورودانه داسي قانع کوي چې کوم سړي چې گل مینه غوښتي وه هغه وتښتېدی. هغه د انگرېزانو جاسوس و او په هغه مجاهدين خبر شول. د مجاهدينو څه بچ کېدو د پاره هغه وتښتېدی او سخي ته یې حال رالېږلی دی چې زه ستاسو لور نه شم کولای، پوه شوي؟
سمه ده زما سر په خلاص شو.

هان که ضرورت شو نو زه به سخي درته راوړلېم، ما هغه پوه کړی دی.

خان د دې خبرې سره سم د مېلمستون خواته ولاړی او پښتنه د کوټې خواته ولاړه.

سخي ماما راغلی و او خان لاله ته یې عجیبه خبره کړې ده،
څنگه خبره؟

هغه ویل چې کوم سړي ته چې تاسو گل مینه ورکړې ده هغه د انگرېزانو ملگری و، اوس مجاهدين په خبر شوي دي، هغه چې کله خبر شونو وتښتېدی او سخي ماما ته یې حال رالېږلی دی چې زه ستا لور نه شم کولای. زما د خوا دریا ته ده.

پر کلی

زڼگی علیخېل

هائي زوی دي ومړه، دومره لویه د هوک، اوس به زه شه کوم، د گل مینې مور په ژړا شوه.

خاله! تاخو دا ویل چي دا سپی د سخي ماما د لېري خپل دی نو سخي ماما ته دانه وه معلومه چي دی د انگرېزانو ملگری دی؟

هائي زویه، د چا پر تندي لیکلي دي چي دا ښه دی که بد، او پاته شوه د خپلوي خبره نو زویه هغه درواغ وه. نو بیا دا څوک و؟ دا چا درښودلی و چي تاسو د گل غوندي لور ورو بخښله؟

زویه! دا سپی یو وار زموږ کره راغلی و، هغه هم هغه وخت چي زه ناروغه وم، ده ماته شه څانبتونه راکړو، د هغې شه الله ماته شفاء راکړه، ده و شرافت ته چي ما وکتل نو ډېر ښه انسان راته ښکاره شو، بیا یوه شپه د گل مینې پلار راته وویل چي ما گل مینه و دغه سپی ته ورکړه، که شه هم دې سپی عمر لږ زیات و، ما هو ورته وکړه چي ښه دي کړي دي سپی شریف دی، عالم دی، د لور به مو دواړه لاسونه په غوړو کي وي، دا خبره گل مینې واورېده او په چغو شوه چي زه یې نه کوم، دا دی نن د گل مینې د زړه ارمان پوره شو. د نازکو خاله د سترگو او ښکي روانې وې او دا خبري یې ورته کولې.

خیر هر څه چي وشو په دې کي هم دخدای یو مصلحت و، دخدای په کارو څوک پوهېږي، ته او ښکي پاکي کړه زه هم ډوډی را اخلم. پښتنه د دې خبري سره سمه ولاړه شوه، ولاړه ډوډی یې راواخسته، درې سره زنا او ډوډی و خوړه، د گل مینې مور لږ و خوړه ویل یې خواته مي نه کېږي. گل مینه

پر کلی

زږگی علیخېل

خوشحاله وه چي خدای دلوی افت شه بیچ کړه. د ډوډی وروسته
نازکو خاله وپښتنې ته وویل چي، ته یو څوک خو ورواستوه چي
د گل مینې وپلارته غږ کړي او موږ کورته بوځي. پښتنې ډېر
ورته وویل چي نن شپه پاتې شی. خو نازکو خاله نه ورسره منله.
اخر پښتنې د گل مینې په هکله ورته وویل چي گل مینه خو
راپرېږده اوس خو هغه دی واده هم پاته شو، سبا سهار به یې زه
خپله درولم، اول خو نازکو خاله نه منله خو وروسته یې ومنله.
پښتنې هم و سخي ماماته حال ولېږلو. لږ ساعت پس سخي ماما
او نازکو خاله خپل کورته ولاړو او گل مینه د پښتنې سره د
هغوی په کور کي پاته شوه.



د ماخوستن د واقعې خوفناکه عکس لاد ملا زمري په
دماغ قابض ؤ. هغه حيران ؤ چي دا څوک خلگ وو؟ دا څه
غواړي؟ او سخي؟ سخي هم په هغه وخت ورک شو، دا خوبه
سخي نه وي کړي؟ يا دا کار خوبه بهادر خان نه وي کړی؟ يا
بهادر خان دانه شي کولای، سخي زموږ ملگری دی، هغه ماته
دهوکه نه شي را کولای، ولي که هغه ماته دهوکه را کړي نو د هغه
حال خو هم له موږ سره دی. په دغه سوچو کي وو چي دلبر په غږ
کړو چي ملا زمريه! دا په کوم دام کي راگېر شو؟

زه پخپله په دغه فکر کي يم چي دا څوک کېدای شي؟
که خفه کېږي نه نويوه خبره درته وکړم.
څنگه خبره؟

هغه دا چي کېدای شي چي دا کار خان جهان کړی وي.
خان جهان؟ هغه به يې ولي کوي؟ ماته دا کار د بازید بنکاري.
د بازید؟

هو بازید، هغه زموږ په ټولو کارو خبر ؤ، کېدای شي چي
هغه د کلي څه زموږ څار کړی وي.
کېدای شي، خويوه خبره بله هم ده، په موږ يو خان جهان
اوبل سخي خبر وو.

خیر ته لږ صبر وکړه، معلوم به شي چي څوک دي او څه
غواړي؟ د دوی خبري شروع وې چي يو کس د کوټې و دروازي
ته راغی. د کوټې دروازه چي د دباندې څه بنده وه خلاصه کړه.
دې کس مخ پټ کړی ؤ. ده دوی ته وچه ډوډۍ او سوړ کتنغ

ډر کلي

زږ ګی علیخېل

راوړی. د دوی په مخ کي یې کښېښودی او ورته یې وویل چي
دا و خوری.

موږ دا نه خورو.

ستاسو خوښه ده، ما درته ایښي دي که خوری او که نه. زه
وروسته راځم او دا وړم.

ته موږ ته دا ووايه چي موږ مو په څه گناه کي دلته راوړي
يو؟ او ته خبر یې چي موږ څوک يو؟

زه ښه خبریم چي تاسو د چا ډوډی، خواړه یا ست او په دې هم
ښه خبریم چي تاسو یې دلته ولي راوړي یا ست. راغلي کس
ورته وویل.

تاسو څوک یا ست؟

ډېر زړه درته معلوم شي چي موږ څوک يو.

د دې خبري سره هغه کس چي دوی ته یې ډوډی راوړې وه ووت.
دلبر ډوډی، ځان ته نزدې کړه خو نابیره ملازمري په غږ کړو
چي، خیال کوه چي وې نه خورې، دا د دښمن چال دی، په دې کتغ
کي څه کېدای شي.

دلبر زړه ډوډی لېږي کړه او ملازمري ته یې ږه ږه وکتل.

ماخوستن چي کله دوی یې اغوا کړو نو د بهادر خان د کور
بجائي یې د علي گل اکا په کور کي په یوه کوټه کي بندي کړو.
هغه په دې چي د بازید د ځلې چي ملازمري د بهادر خان کور
لیدلې دی. د دوی اول چال کامیابه شوی و. اوس یې نو دویم
چال ته د حقیقت جامه ورپه غاړه کوله. هغه داسي چي سخي یې
د خان جهان و کور ته ولېږی. هغه د خان جهان په مېلمستون کي
چغي وهلې چي تاخو ویل چي دا دومره ښه سپری دی. دا داسي،

پر کلی

زڼگی علیخېل

دا داسي، زه ټوله شپه ورته په انتظار وم، د دوی هیڅ درک هم نه شو معلوم، زما لور دومره خوبښي ده چي ده و موږ ته په دومره ټیټه سترگه وکتل او خان جهان ورته قسمونه خوړل چي دوی ستا کور ته درغلو، زه هم د ماخوستن راهیسې پر پشانه یم چي دا څه شول.

خان جی زما د خیاله چي دوی و موږ ته دهوکه راکړه، څه پکي وایې؟

په څه به دهوکه راکوي؟ هر څه ده و موږ ته راکړو. قالینونه، سامانونه، روپی، سره زر، سپین زر، زموږ هر خوا هشیې راپوره کړو، نو په څه به دوی موږ ته دهوکه راکوي؟

ولي دا موږ لږ ښه ورسره کړي دي؟ ټول خلگ مود ده د فکر ملگري کړو. دی مود دي علاقې باچا کړو. دی له موږه نور څه غواړي؟

یاره ستا د خیاله بهادر خان یا بازید خوبه دا خلگ نه وي ورک کړي؟

د دوی په تگ زه او ته خبر و. هغو ته څنگه اطلاع کېدای شي؟ خیر معلوم به شي، تاته که څه معلومات تر لاسه شول نو زر تر زړه یې تر ما راوړسوه، ښه. سمه ده خان جی.

د دې خبرو وروسته سخي د خان جهان څخه اجازه واخسته او سیدها راغی د بهادر خان و مېلمستون ته. ټوله کیسه یې خپلو ملگرو ته وکړه چي په دې خلگو به څه کوو؟

خان ورته وویل چي یو څو ورځي صبر وکړه د حاجي غلام اکا زوی موږ جلال اباد ته لېږلی دی کله چي هغه راشي نو د دوی فېصله

پر کلی

زېږېدلی علیخېل

به هم وکړو. انشاء الله په علي گل اکا به دوی بوج نه شي، که څنگه
علي گل اکا؟

بهادر خانه ته خود يو خو ورځو وایې. که کال هم پکې
ووزي نو به هم غږ نه وباسم او نه به تاته گيله وکړم.
په دغه خبرو پر دوی باندي غرمه شوه. د غرمې ډوډۍ ټولو
د خان سره وخوره.



هغه وخت او هغه ورځ راغله د کومې د معلوماتو د پاره چې دوی د حاجي غلام اکا زوی جلال اباد ته لېږلی ؤ.

د انگرېزانو پنځه بتالينه (فوځي دستې) د دوی پر کلي راغلل. د بهادر خان برکلی يې د درو خواو نه ونيوو. بهادر خان د کلي زلمي، سپين ږيري چاچي د جنگ وس درلود هغه يې ټول راغونډ کړي وو. دی نه ؤ خبر چې انگرېزانو د ده په لښکر کې خپل خلگ پرېښي دي.

خان د کلي د ملا اخوندزاده صاحب سره کور په کور په جرگو وو. انگرېزانو لا جنگ نه ؤ پېل کړی. هغو دوه واړه خان ته د دوستۍ پيام رالېږلی ؤ. لاکن خان هر وار دوی ځواب کړي وو. د علي گل اکا پر کور يې پېره هم کښېنولې وه او دا يې ورته ويلې ؤ چې، که لږ هم ملازمري او د هغه ملگري چالاکي ښکاره کړه نو زرتړره يې ختموئ.

د حاجي غلام اکا زوی تر اخره نه راغی. چا به ويل چې هغه نيول شوی دی، چا به ويل چې هغه د انگرېزانو سره ملگري شوی دی، چاڅه، چاڅه خو بهادر خان ته د دې حملې اطلاع د يو خط په ذريعه شوې وه بس په دې خط کې دا کمي وه چې په دې کې د حملې ورځ نه وه ليکل شوې. په دې ده په ملازمري ډېروس تمام کړو خو هغه ځله نه سپرله.

انگرېزانو درېيم ځل بيا د دوستۍ او مراعاتو پيام و خان ته راوېږي. دې ځلي خان و راغلو قاصدانو ته صفا وويل چې که ما بيا تاسو په دې علاقه کې وليدای نو قسم مي دي په خداي وي چې

پر کلی

زڼگی علیخېل

تنونه به موسپو ته او سرونه به مو کار غانو ته واچوم. قاصدان پوه شول چي د خان سره یوه لار هم نه کېږي. دوی نا امیده بېرته لاړل. د دوی د تلونو وروسته خان یو خط د وزیر اکبر خان په نامه کابل ته ولېږلو. له بده مرغه هغه خط تر وزیر اکبر خان پوري نه ورسېد او په لاره کې ونیول شو. قاصد ووژل شو، او خط د انگریز سامراج و دربار ته ولېږل شو.

خدای خبر چي خان ته څنگه اطلاع راغله چي قاصد او خط دواړه نیول شوي دي. ده خپل ملگري په کومو چي د ده پوره پوره اعتماد وو راغونډ کړل. سهار په سپېدو کې پر انگریز سامراج د برید کولو پرېکړه وشوه.



پښتنې د ټپيانو د پاره له وخته لابندو بست کړې و. دې دوي ورځي مخکي د کلي تکره بنځي او يو څو پېغلاني چي گل مينه هم پکي وه تيار کړي وې. د جنگ ورځ ډېره توده وه. دې واره ټپيان ډېرو و. پښتنه د نورو بنځو سره داسي مصروفه وه لکه د دې خپل سکه وروڼه چي وي. وروڼه به يې ولي نه وو، دوی د وطن په ناموس او استقلال قربانېدل، ټپيان کېدل، دا خو د وروڼو کار وي چي د وطن په ناموس او د وطن د سياه سرود عزت د پاره خپل سرونه په لاس کي واخلي.

دې د يوه ټپي د سرو ټپ ته مرهم پټی کوله چي يو نقاب پوش ټپي يې راوړی. دې گل ميني ته غږ کړو چي هله گل ميني دا وگوره. گل ميني هغه زرزرد نورو بنځو په کومک يوې خوا ته پرې باسې. د ټپي سترگي وچي پر پښتنې ولاړوي، ټپي و گل ميني ته په زگېروي وويل چي، ته..... پښتنه..... راوغواړه..... زه و هغې ته..... يوه خبره..... کوم.

گل ميني ته د دې ټپي غږ لږ شناخته غوندي معلوم شو. دا زرو پښتنې ته ورغله او هغه يې راوغوښته.

پښتنه هم راغله، د ټپي مخ او س هم په نقاب کي و، خو اخري سلگۍ يې شروع وې، څنگه چي پښتنه ورنزدې شوه نو ټپي زرد پښتنې لاس ټينگ کړو، پښتنه هم په څنگ کي ورته کښېنسته، ده لاس بېرته ورپرېښودو، ټپي په سلگو وو..... ډېر په تکليف و..... پښتنې همت وکړ او د ټپي د مخ نقاب يې وغوښتل چي لېري کړي، لاس يې د مخ په خوا وروړاندي

کړو، کله چې یې نقاب ته لاس ورسېدو نو په تپي کې نابیره ساه راغله، سترگي یې خلاصې کړې او د پښتنې لاس یې بیا ټینګ کړو، پښتنې په حیرانګي کې یو وار خپل لاس ته او بیا د تپي و لاس ته وکتل او په ډېر ډردي ورته وویل چې، ډېر په تکلیف کې یې زه به ستا زخمونه و مینم او بیا به پټی په ولگوم.

تپي په انکارې انداز کې سروښوړی او سړیې ویوې خواته وغورځېدی، پښتنې بیا د نقاب خواته لاس کړو، خودې ځل..... تپي..... هیڅ حرکت ونه کړ..... هغه به وولي حرکت کوو..... دهغه حرکت او تکلیف د تل د پاره ختم شو..... پښتنې نقاب ځنې لېرې کړ..... او د نقاب د لېرې کېدو سره د پښتنې سترګې رډي د نقاب پوش چې دا وخت یې نقاب په مخ نه ؤ، و نیولې..... د پښتنې د سترگو غټي غټي او ښکي را روانې شوې..... زبانونو یې بنده شوه..... او دیو سوږ وجود غوندي یوې خواته ولوبده.

گل میني چې دا ولیدل چې پښتنه وغورځېده نو زریې ورته رامنډه کړه. هغه یې خپلې غېږې ته راپورته کړه او چغې یې شروع کړې.

پښتنې، پښتنې، ماته وگوره، پښتنې سترګې خلاصې کړه، پښتنې ته و لي خبرې نه کوي، څه در و شو، پښتنې، پښتنې. گل میني د پښتنې په ځله کې اوبه ورتوی کړې، خوا به د حلقه څه لاندې نه تېرېدې. گل میني چې هغه تپي چې اوس په دې فاني دنیا کې نه ؤ سترګې ولگېدې نو د گل میني سترګې هم رډي راوختې، د دې په مخ کې د بهادر خان سوږ وجود پروت ؤ، دهغه بهادر خان چې د دې کلي په ننگ کې یې سر شیندلی ؤ، د دې

پر کلی

زېږېدلی علیخېل

وطن د ازادۍ په لار کې قربان شوی ؤ، په سپېڅلي دين قربان شوی ؤ، د هغه و هغو خلگو ته چې هغوی د دې مقدسي لاري خبر نه وولار وروښودله، د گټې لار..... د تنگ لار..... د غیرت لار..... د جنګ لار..... د ازادۍ لار..... د سرلوړۍ لار.

په داسې باور غږ د بې شمېره خلگو په اوښکو کې بهادر خان خاورو ته وسپارل شو. اخوندزاده په اديره کې و خلگو ته د تنگ او غیرت درس ورکړو. د پروڼ په جنګ کې د بهادر خان سره سره دېرش (۳۰) مجاهدينو د شهادت جام نوش کړو. د انگرېزانو له خوا یو اوویا (۷۱) کسان جهنم ته رسېدلي وو. دواړو خوا ته ټپيان بې شمېره وو.

د جنګ سنگريپا هغسي تود شو. د اديرې نه وروستو دوی بیا هغسي په میدان کې د تنګ چغه پورته کړه. خود لښکر لاروی نه ؤ. لښکر بې له مشرۍ تیت وپرک شو. مشران د قامي غدارانو له لاسه شهیدان کېدل. انگرېزانو خپل زر خرید پښتانه د برکلي په لښکر کې شامل کړل. هغوی اول اخوندزاده صاحب او بیا یې علي گل اکا شهید کړو. د غسي جانو اکا حاجي غلام اکا او نور مشران یې له مخه و باسل. اوس په لښکر کې داسي څوک نه ؤ چې مخ کشي یې کړې وائي. پرته له بازید خانه خو هغه ورک ؤ چېرې ورک ؤ چاته نه ؤ معلوم.



په اديره کي چپه چپايي وه، پنځه قبرونه تازه تازه تېره ورځ
سهار جوړ کړل شوي وو، د يوه قبرو سر ته يو کس خاډ په سر
ناست ؤ، دې کس ژړل، ډېر په کراره غږ يې ژړل، داسي يې ژړل که
يې څوک څنگ ته موجود وای نو به يې غږ نه اورېدو. ده ژړل، په
ژړا او په سلگو کي گوياشو.

خانه دا ټول زماله لاسه، ټول زماله لاسه، که ما د دوی
ملگري نه وای کړې نو نن به ته په دې تورو خاورو کي نه وای
پروت، خانه زه ستا مجرم یم، ماله تاسره، له دې قامه سره، له دې
وطن سره او د دين مبین سره ډېر بد کړي دي، زه د دې قام، د
وطن او د دين د بښنم یم.

ده دغه خبري د ځان سره کولې چي يوه کس د ده په اوږه لاس
کېښودی. ده زه غه لاس ونيو او پسې زر را ولاړ شو. چي وې
کتل نو يو کس او يوه زنانه چي په چاډري (برقه) کي وه د ده شا
ته ولاړ وو. د لاس د زنانه سره راغلي سړي ؤ. سړي هم په مخ
خاډ راچولی ؤ. ده زړ پوښتنه ځني وکړه چي، څوک يا ستاسو
؟

سخي ماما، زه یم..... بازید

ته؟ ته دلته څه کوي او دا بڼه څوک ده؟

سخي ماما موږ د خان د قبرو زیارت ته راغلي یو او دا بڼه
د خان لور پښتنه ده.

پښتنه؟ سخي په حیرانگی کي و زناني ته وکتل چي دا
وخت هم په چاډري کي وه.

ډر کلي

زږ ګی علیخېل

هو، پښتنه.

دلر ساعت خاموشي پس پښتنې خپل د مخ خخه چادري
آخوا کړه او سخي ته گویا شوه.

سخي ماما، د ټول کلي ځوانان شهیدان شول، په کلي د
انګرېزانو قبضه ده، خان جهان او یو انګرېز فوځي افسر زموږ پر
کور قبضه کړې ده، بازید په ډېره خطرې کې زه د کلي راوباسلم،
ستا کور ودانه او گل مینه خپل په کور کې دي، خان جهان ستا
سره سره د خپلو ورکو ملګرو په لټون کې د ټول کلي هر کور
وکتو، د پردې او د ټکري هیڅ خیال یې نه وساتو، د پښتنې
خبري شروع وې چې بازید په منع کې خبره وکړه.

سخي ماما، له موږ سره وخت کم دی، موږ له دې کلي زرتزره
ځان ایستل غواړو، ښه شو چې ته مو ولیدې، که ته خپل گناهونه
پاکول غواړې نو زرتزره هغه دوه کسان کوم چې د علي گل اکا په
کور کې موږ پټه کړي دي ختم کړه، اوس موږ ته اجازه را کړه په موږ
ډېر ناوخته دی.

که زما گناهونه په دې کار پاکېدلای شي نو پوه شه چې زما
گناه پاکه شوه. سخي په ځواب کې ورته وویل او په سوچ کې
شو.

هر څه چې کوي ته ښه پوهېږې، موږ درنه لارو او هان زموږ د
تلو و هیچاته هم مه وایه، ستا به په موږ ډېر لوی احسان وي.
پښتنې ورته وویل.

بې غمه اوسه بچیه، ځی په مخه مو ښه شه. اوس نوزده هم د
خیرد کار تلوار کوم. سخي د دې خبرې کولو سره سم د کلي په

بر کلی

زڼگی علیخېل

خواروان شو. پښتنه او بازید دواړه د خان و قبرته ودرېدو. پښتنې چې کله د دعا د پاره لاسونه پورته کړو نو په ژړا شوه.

د بازید هم د سترگو او ښکې راغلې، دعا ختمه شوه، دوی دواړه یوې خواته روان شول، کله په پټو کې، کله په شاړه کې، کله بیا د نارنجو په باغ کې، روان وو، روان وو او بس روان وو، په تلو تلو کې پر سهار شو، پښتنې په بازید غږ کړو چې؛

ودرېده، لږ دمه وکړم، پښو مې کار پرېښودو، د دې خبرې سره پښتنه په ځمکه کښېنسته، بازید هم لږ لږې په ځمکه کښېنستو.

ما خو واره فکر وکړ چې تاته به وایم خویا به مې اراده بدله کړه. بازید ورته وویل.

زه پلار دې پره سخته اموخته کړې يم خو نه پوهېږم چې ولې مې نن پښو کار پرېښودو.

تا د پرون راهیسې هیڅ نه دي خوړلي، لږ مخ کې د کوچیانو مېنې دي، هلته به ځان ورسوو، کېدای شي چې هلته پناه اوږدې پیدا کړو. بازید په ځواب کې ورته وویل.

اوس نور نه ختیځې خوا په ښکاره کېدو شوه، دوی هم خپل مزل په مخه کړو، یو ځای ورته د اوبه یخه چین په مخه راغله، پښتنې او بازید په هغه چینه اوبه او چنلې، د لږ دمې وروسته بیا دوی وو او مزل، ښه دېر چې لاړل نو د کوچیانو کیږدې ښکاره شوې، د کیږدو لویو یوه خوندوره ننداره جوړه کړې وه، درمې غږ د دوی تر غوږو شو، چې لږ نور مخ ته لاړل نو درمې سره روان شپانه دوی ولیدل، هغه په غږ کړو چې ای! څوک یاست؟ دا وخت چېرې ځی؟

پر کلی

زږگی علیخېل

بازید په غږ کړو چې ستا مېلمانه یو .
خدای موراوله، شپانه دوی ته ورنزدې شو او د بازید
سره یې روغېر وکړو. بازید چې ولیدل چې شپانه د پوخ عمر
سړی دی او په خبره سرهم خلاصوي نویې ورته وویل چې،
وروره اول خودي نوم راوښایه ؟
زما نوم تراب خان دی خو خلگ تورکی راته وایي .
توراب خانه، مور له ډېره لېري راغلي یو، ټوله شپه مویه
پښو سفر کړی دی، له پرون راهیسې مو هیڅ نه دي خوړلي .
دا خودومره خبره نه ده، راځه وروره چې کوچ او د تناره
توده مړی درباندي وخورم .
دوی د شپانه سره روان شول، لږ لېري د شپانه دوی کیږدی
ولاړي وې، شپانه په خپلي کوروداني غږ کړو چې وښځي !
مېلمانه راسره دي اورې ! مېلمه ته په دابلي کیږدی کي حای
تیار کړه او دا د مېلمه سره زنانه د ځان سره کښېنوه او زر زرد
کوچو او تودې مړی بند و بست وکړه، دوی سترې دي .
هغه کوچی هم داسي پېداره وه چې په یوه دقیقه کي یې
حای تیار کړو، بازید په یوه کیږدی کي د تراب کوچي سره او
پښتنه په دابلي کیږدی کي د تراب د کوروداني سره کښېنسته .

په هغه ماخوستن په کوم چي سخي، بازید او پښتنې په اديره
 کي سره وليدل نو سخي سيد هاد علي گل اکا و کور ته ولاړی، د
 علي گل اکا کور د کلي څخه لږي و، هغه د غره په بېخ کي ځان له
 کور جوړ کړی و او په دې ټول جنگ کي د يوې خوا څه هم څوک و
 هغه خواته نه و تللي، دا د سخي خوشبختي وه که د ملازمري
 بدبختي چي هيڅ يو هم د دوو وروځو په جنگ کي هغې خواته نه و
 راغلی، سخي ځان ورو رسوو، د کور و دروازې ته دوه کسان توري
 په لاس ولاړ وو، سخي و دواړو کسانو ته سلام ورو اچوو، هغو هم
 په ځواب کي و عليکم ورته وويل، سخي پوښتنه ځني وکړه چي
 څوک خو به نه يي راغلي؟

نا نه دي راغلي. يو کس ځواب ورکړو.

هغه کسان خو به ټنټېدلي نه وي؟

نا، موږ دلته د څه د پاره ولاړ يو. دويم کس په ځواب کي ورته
 وويل.

ښه خبره ده.

موږ دا کسان نن ختمول او يوې خواته تلو او هان، پرون
 درې کسه د کوز کلي دې خواته راغلي وو او د دغو دوو کسانو
 پوښتنه يې کوله، موږ ورته وويل چي دلته يو انگرېز فوځي
 افسر ارام کوي تاسو له دې ځايه ولاړ شئ، هغوی هم زړ ولاړو.

درځی چي د دې کسانو کيسه ختمه کړو، هسي هم په ځمکه
 او اولس دا بوج دي. سخي ورته وويل او د کور په دروازه
 ننوتی، هغه دوه کسه هم ورپسې ننوتل.

موږ هم دغه ویل چي جنگ ختم شو نو دوی د څه دپاره
ژوندي دي. په هغو کي یو کس و سخي ته وویل.

دا جنگ تر قیامت نه شي ختمېدای، ته د تهه خانې (زېرخانه) دروازه خلاصه کړه، ولي چي یو بل کار هم شته هغه به
هم تر سره کوو. سخي بېرته په ځواب کي و هغه کس ته وویل.

د کور په کوټه کي یوه بڼکلې قالینه اواره وه. دوی دا
قالینه لېري کړه نو لاندې د تهه خانې (زېرخانه) لار وه. دوی
درې سره د تهه خانې په پایو (ځینو) کښته تهه خانې ته روان
شول. د پایو په اخر کي هلته یوه مضبوطه دروازه وه. دوی دا
دروازه په یو مخصوصه چاڼي خلاصه کړه. دننه توره تیاره وه
چي خپل د لاس گوتي هم نه معلومېدې، سخي په دروازه کي
و درېدی او نور دوه کسان دننه ورغلو، یو کس د ډیوې رڼا جوړه
کړه، په تهه خانه کي دوه کسان چي لاس او پښې یې تړل شوي
وې پراته وو، دوی په هغو کي یو کس راپورته کړ او د سخي و
مخي ته یې راوستو، سخي چي دې بندي ته وکتل نو هغه د
ملازمري ملگری دلبر و. ده ځوانانو ته وویل چي ختم یې کړئ،
هغو هم سم د لاسه د کتارو (خنجرو) و ارونه په سینه او نس کي
و کړ، دلبر لږ چغه و کړه خو ډېر زړ سوړ شو.

ملازمري چي دا ولیدل نویې چغې شروع کړې چي، مامه
وژنئ، ما هیڅ نه دي کړي، زه بل وار دا کار نه کوم، سخي په شکي
انداز کي پوښتنه ځیني و کړه چي دا راته ووايه چي ته یې څوک؟ له
کومه راغلی یې؟ چا راستولی یې؟ ملازمري په بدحواسی کي
ورته وویل چي اې وروره زه نه پښتون یم او نه مسلمان، زه خو، زه
خو یو انگرېز یم.

پر کلی

زږگی علیخېل

انگرېز؟ دا څه وايي، ته انگرېزي، ستا پښتو، ستا
مسلماني، هغه ستا لمونځونه، ستا تاويزونه، څاښتونه هغه ټول
درواغ وو؟
هو، هغه ټول درواغو وو، که مانه وژنئ نوزۀ تاسو ته ټول حال
وايم.

حال که وايي او که نه، مري خوبه. سخي په قهر کي ورته
وويل.

نوسمه ده زما کار هم دلته پوره شو، ما هم په تاسو کي
داسي تخم پاشلی دی چي په پړيو پړيو به يې زما انگرېز سرکار
مېوه خوري، زما رنگه بې شمېره ملايان په دې هېواد کي خپله
دنده ترسره کوي، ستاسو رنگه بې شعوره، بې علمه خلگ هغه
نه شي پېژندلای.....

سخي په ځوانانو غږ کړو چي، ځله يې وربنده کړئ د دې
منافق، هغوی هم لکه زمريان په ملازمري يې حمله وکړه، د ملا
زمري په وجود کي يو ځای هم روغ پاتې نه شو، سخي له ډېره
قهره د ملازمري سترگي وروايستلې، د ملازمري سوړ وجود د
دۀ په مخ کي پروت و، د دې کاره چي دوی فارغ شول نو سيدها د
بهادرخان د کور په خواروان شول، ولي چي هلته دا وخت خان
جهان استوگ و.



پښتنې چې کله کوچ او د تناره توده ډوډۍ وخوره نو سر ورباندې دروند شو، سترگې یې پټې پټې کېدې، دې هم ویوې خواته ډډه ووهله او ویده شوه.

هلته په ابله کېږدی کي د بازید هم دغه حال و، کوچي تراب اجازه ځنې واخسته چې زه ځم، رمه مې ډېره لېري ولاړه، دهغه ته اجازه ورکړه او خپله پرېوتو.

لږ ساعت چې دوی دواړه په خواږه خوب ویده و نو ولس یا دوولس کسان وسله وال چې په اسانو سپاره وو دې کېږدېو ته راغلل. غږېې وکړ چې څوک شته او که نه؟

خود کېږدېو څخه چا ځواب ورنه کړو، ولي چې د کوچي تراب کورودانه دا وخت د بوټو پسې تللې وه.

وسله وال راشي د کېږدېو و ځلو ته ودرېږي، یو وسله وال و هغې کېږدی ته ورشي چې په کومه کي بازید ویده وي، بازید وینس وي، هغه ځان په خوب اچولی وي، څادر یې په مخ وي، وسله وال راشي او غږ په اوکړي چې، وروره، هو کوچي وروره، بازید غږ نه باسي، د زړه درزایې وار په وار تېزېږي، هلته پښتنه هم راوینسه شوې وي، هغه هم په خوف کي وي، دغه وسله وال په آنورو غږ کړي چې، زما د خیاله دا کوچي مړدی، هیڅ غږ نه باسي.

ته یې لږ وښوروه. د وسله والو مشر ورته ووايي.

سمه ده، وسله وال د دې خبرې سره سم کېږدی ته ننوزي، هغه په توره د بازید څادر لېري کړي، څنگه چې د بازید د مخه څادر لېري شي نو دا وسله وال شاته وغورځي او چغه کړي، مدو

بر کلی

زڼگی علیخېل

دغه دی، پیدا شو، دغه دی، ټول وسله وال داسو نوڅخه را کوز شي او د کيږدی شاوخوا ودرېږي.

يو وسله وال چي د دوی مشر معلومېدو غږ کړو چي، ظالمه ټوله علاقه مو درېسې وکته او ته دلته پټېږي، بازید هم راپورته شي او په کيږدی کي ودرېږي. هلکو وې ترې او په اس يې واچوئ. څلور کسان راشي بازید و تړي او په اس يې واچوي، هلته د ابلې کيږدی څه پښتنه په منډه راووزي، څنگه چه بازید وويني چي لاس او پښې يې ترلي په اس چه پروت دی نو چغي کړي. ظالمانو دی مو ولي ترلی دی، ده څه کړي دي؟ دا څوک ده؟ د وسله والو مشر پوښتنه وکړه.

پښتنې ته ولاړه شه، زما غم مه کوه، دوی په ما هيڅ نه شي کولای، پښتنې څه درته وایم، ولاړه شه، څه ولاړه شه. بازید پښتنې ته چغي شروع کړې.

هان..... پښتنه..... د بهادر خان لور..... دا خو زموږ هېره وه، گوره څنگه يې ځان پخپله په لاس را کړو، ملگرو د دې لاسونه تر شا ورتړئ او په اس يې کښېنوي، دروان يې کړی چي ډېر لوی لوی ښکارونه په لاس راغلي دي.

يو وسله وال د پښتنې لاسونه ورتړي او په اس يې کښېنوي، هغه کس د بل ملگري سره په اس کښېني، دا ورکوټې قافله بېرته د برکلي په خوا روانه شي.



سخي او د هغه ملگري د شپې په نيمايي کي د خان بهادر وکورته ورسېږي. هلته اوس خان جهان او دوه انگرېز فوځي افسران استوگن دي. دوی د کور و دروازې ته ورسېږي، هلته دوه کسان د وسلې سره ولاړ وي، هغه چي دوی وويني نو غږ په وکړي چي، څوک ياست؟

سخي غږ په وکړي چي زه يم، سخي د خان ملگري. دوی درې سره ملگري دغه دوه کسان په چل مړه کړي او کور ته ننوزي، په کور کي انگرېزان سپاهيان پر کوټو پېراکوي، هغوی چي وگوري چي درې کسان په کور را ننوتلي دي نو هغوی بې له پوښتني زرد توپکو ځلې د دوی په خوا کړي، د توپک په مرميو د درې سراووسينې سوري سوري کړي، د دزو (ټکانو) په غږ انگرېز فوځي افسران او خان جهان راوېښ شي، دوی زرد کوټې څخه دباندې راووزي، چي وگوري په انگرې کي د درو کسانو په وینو لږلي ساړه وجودونه پراته وي، خان جهان ته يو مړی شناخته ښکاره شي خودی غږ نه شي باسی چي زه دا پېژنم.

د درې سراو و کسانو ساړه وجودونه د کلي په اخر کي وغورځول شي، سهار شي، پسې غرمه شي او د غرمې پسې ماسپښين شي، په برکلي کي اوازه جوړه شي چي د خان جهان باغي زوی او د بهادر خان لور پښتنه يې نيولي دي، کلی ټول راشي د بهادر خان د کور و مخ ته ودرېږي، دوی دواړه دا وخت په کور کي دننه وي، خان جهان خپل زوی و بلي خونې ته بېولي وي او پښتنه په بله کوټه کي يکي يوازي ناسته ژاري. دا هغه

بر کلی

زڼگی علیخېل

کوټه وي کومه چي د جنگ له مخه د دې وي. دانن په خپله کوټه
کي يوه بنديوانه وي.

خان جهان خپل زوی ډېر پوه کړي، هر رنگه لالچ ورکړي،
خو بازید هیڅ یوه خبره هم نه مني، بازید په چغو کي ورته وایي
چي؛

ته د دې قام د بنمن یې، ته د دین د بنمن یې، ته د دې وطن
د بنمن یې، ته د هغه انسان قاتل یې چاچي په دې کلي، علاقې او
وطن سرور کړو. یو هغه و چې د وطن په مینه کي سرخرو شو او
یو ته یې چي ضمیر ایمان ټول دي په وطن د بنمن خرڅ کړو، زه
ستا زوی نه یم، زه د هغه سړي زوی یم څوک چي د دې کلي په
تنگ کي خاورو ته ولاړی.

بچی! ته زما په خبره ولي سر نه خلاصوي، که ما ستا
سفارش نه وای کړی نو دوی به ته له وخته لا خاورو ته سپارلی
وې او یا به یې د سخي غوندي په ډېران غورځولی وې. ته لږ
سوچ وکړه، دا جاگیر دا اسائشونه ټول ستا دي. ما چي شه هم
کړي دي ستا د پاره مي کړي دي. خان په دردمنه لهجه کي ورته
وویل.

ته څوک یې؟ زه تانه پېژنم، راوغواړه ستا باداران او ورته
ووايه چي ما په دار کړي، زه غلامي نه منم، زه مور ازاد زېږولی
یم او تر مرگه به ازاد یم. ستا غوندي د انگرېزو ډوډۍ خورنه.
بازید د جذباتو څخه ډکه لهجه کي ورته وویل.

سمه ده، زه تاته تر سهاره وخت درکوم، بیا زه ستا ذمه واره
نه شم جوړېدلای، ته ښه سوچ په وکړه. خان جهان د دې خبري

پر کلی

زڼگی علیخېل

سره سم د کوټې څخه ووت. دوه کسان راغلو او بازید یې و بلي کوټې ته بوتلی چېرې چې نور قامي مجاهدین بندیان ول.

هله په بندي خانه کې د ده د پېژندګلویو ځوان چې په زخمي حالت کې یې نیولی و. دهغه نوم شراف الدین و خو خلګو به شینو ورته ویلو. ماخوستن شینو د بازید سره ډېر مجلس وکړ، بازید هم ټول حال ورته وویل.

بازید خانه! زما په فکر کې عجیبه خبره راغله، خدای خبر چې ته به یې راسره ومنې که نه؟
څنګه خبره؟

ګوره بازیده! ته د دې زندانه وتی شې، زه نه شم وتی، ته داسې وکړه چې پلار ته ووايه چې زه توبه ګاریم، ته چې څنګه وایې هغسي به کېږي. ستا پلار به تاله دې زندانه خلاص کړي. ته پښتنه یو رنگه تر لاسه کړه او د دې علاقې څخه ځان وباسه. کوشش وکړه چې ځان کابل ته ورسوي. هله ډېر داسې ملګري شته چې د بهادر خان لاله نوم ورواخلي نو دوی به تاسو ته پناه درکړي.

یاره دا دهوکه نه ده؟

څنګه دهوکه؟ د بهادر خان لاله لور ستا په اسره ده، دهغې عزت بچکول اوس ستا ذمه واري ده، ګنې په اخرت کې به ستا ګرېوان او دخان لاس وي، هغه ستا څومره مرسته وکړه او یو ته یې چې دومره نه شي کولای؟

تههیک دی شینو، زه به دغسي کوم او هم دا اوس به یې کوم، ته ورته ګوره چې زه څه کوم. بازید دا خبره وکړه او د دروازي خوا ته ولاړ شو. په دروازه کې یې څو واړه غږ کړو چې

خان جهان ته وایه چې ستا زوی دي غواړي. ښه ساعت پس، خان جهان پخپله راغی. بازید ورته وویل چې پلاره! زه له تا معافي غواړم. بهادر خان زما مازغه را خراب کړي و، زه یې ستا خلاف کړی وم، د خپل پلار خلاف. اوس ماته معلوم شو چې پلار پلار وي، پلاره ما معاف کړه. بازید په ژړا شو. خان جهان چې دا ولیدل چې زوی مي بېرته خپل شو نو یې په غېږ کي ونیو او ورته یې وویل چې هیڅ خبره نه ده، دیر آید، درست آید. راجه تابه ډوډۍ هم نه وي خوړلې، د سهار راهیسې مي وږی ساتلی یې. دواړه د یوې بلي کوټې خواته ولاړو. د بندي خانې دروازه بېرته بنده کړل شوه او دننه په بندي خانه کي شینو و خدای ته په زاری و چې ای خدایه! ته د پښتنې خور کی ابرو خوندي کړې، ته بازید ته دومره طاقت ور کړې چې د پښتنې د سر سوری جوړشي، هغه د دې ظالمانو د لاسه خلاصه کړي. ربه! ته یې مدد وکړې، ته یې حافظ او ناصر شي. په دغه دعاگانو کي په ژړا شو او تر ډېره یې ژړل.



پښتنه په کوټه کې له ډېره وخته یوازې بې وسه ناسته وه. د شپې په دویم پړاو کې انگرېز فوځي افسر د شرابو په نشه کې ډوب کوټې ته ځنګېدلې راغی. پښتنې چې د دې وحشي سترگو ته وکتل نو خوف زده شوه. انگرېز فوځي چې پښتنې ته وکتل نو په انګلېسي ژبه کې یې بې اختیاره له ځلې ووتل،

Wow, Beautiful Girl

پښتنې ځان سره راټول کړو، فوځي په کراره کراره ورنزدې کېدو او په انګلېسي ژبه کې یې ورته وویل چې،

Common Girl I am Your Lover

لېري شه له ما کافره، لېري شه. پښتنې په ژړا کې په چغو دې انگرېز ته وویل.

انگرېز فوځي بیا ورنزدې شو، پښتنې په کوټه کې شاوخوا منډي شروع کړې، فوځي به کله ونیوله او کله به یې له کسته پرېښودله چې ښه سترې شي نو بیا به ورسره کورم.

په دغه منډو منډو کې پښتنه ډېره سترې شوه او یوې خوا ته په یوه کونج کې په ژړا کېښېسته، هغه هم داسې لکه چې د یوې لویې بلا څخه ځان پټول غواړي، انگرېز بیا په کراره کراره ورنزدې کېدو او په ځله یې په انګلیسي کې دا الفاظ وو،

Now you can't run, hahahahaha

نابیره دروازه خلاصه شوه، یو نقاب پوښ توره په لاس کې کوټې ته راننوتو، هغه چې دا ولیدل نو یې پر انگرېز د توري وارونه پېل کړو، په دقیقه کې یې د انگرېز له تنه سر جلا کړو او پښتنې ته یې غږ کړو چې؛

بر کلی

زڼگی علیخېل

راځه وخت نشته. پښتنه هم زړه ولاړه شوه او د نقاب پوش سره
د کوټې ووته. نقاب پوش وپښتنې ته وویل چي؛
ددې کور هره لار تاته معلومه ده، ته له مخه شه او د وتلو یوه
داسي لار چي د چاشک نه وي باندي درځه. پښتنې هم و نقاب
پوش ته وویل چي؛

راځه زما د عزت محافظه، نور کار زما دی. ددې خبري سره
پښتنه له مخه او نقاب پوش ورپسې دیوې کنډوالې خواته روان
شول. د کنډوالې دېوالونه تر نیمايي پوري غورځېدلي وو. دواړه
تر دې دېواله واوښتل. دلې مزل کولو پس د لاري چپ په یوه باغ
ورگډ شول. نقاب پوش ورته وویل چي؛
پکار داؤ چي موږ یو اس تر لاسه کړی وای نو به زرد دې
علاقې وتلي وای.

بازید خانه نور مخه پټه وه، زه دې دیالیدونه ناامیده
شوې وم. پښتنې بازید وپېژندو.

بازید هم خپل نقاب له مخه لېري کړو. دوی ډېر تېز تېز روان
وو. اخر باغ ختم شو او یوه شاړه شروع شوه. خودوی ته دا وخت
ډېره خطر وه. یو خود سپوږمۍ رڼا ډېره زیاته وه او بل انگرېز
فوځي څه معمولي کس نه ؤ، هغه د فوځ مشر ؤ، اوس نو ټول
فوځ په حرکت کي راغلی وو. څلور خوا ته د دوی پسې څار
شروع شوی ؤ.

پښتنې! له ډېره وخته مي په زړه کي یوه خبره پټه ساتلي ده،
خود خان لاله ډېري مي د ځلې نه ده راباسلې....

ډر کلی

زېږېدلی علیخېل

زۀ پوهېږم چي تۀ څه ويل غواړي، زما هم دغه حال دی کوم چي ستا دی. پښتني په تېز تېز تلو کي ځواب ورکړو او د زړۀ خبره يې و ځلې ته راوسته.

بازيد خانه! پښتنه اوس ستاده، که په اور کي يې اچوې او که ټول عمر خوشحالي ورکوي دا اوس ستا اختيار دی.

زما په ژوند به په تا، تود باد هم نه ولگېږي، ما که هر څه وبایلل، خان لاله، اخوندزاده صاحب، علي گل اکا، مور، يو غدار پلار، علاقه، کلی، خوما، ما خپله مينه وگټله. بازيد په ځواب کي ورته وويل.

مينه ډېره غټه قرباني غواړي او تا هغه قرباني ورکړه. پښتني دغه خبره کوله چي د شا دخوا ناڅاپه د توپکو د مرميو باران شو. پښتني چغي کړې، بازيد دا د لاسه څخه ټينگه کړه او په منډه شو، خود اسانو د پښو درې واري په وار رانزدې کېدو، ډزي (ټکان) هم زيات شوې، دوی دواړو منډه وهله، ناڅاپه د پښتني پښه په يوه تيريه (ډبره) ولگېده او پښتنه پر مخ وغورځېده.

د غورځېدو سره يې لاس مات شو، خو بازيد بېرته پورته کړه. همت وکړه پښتني! دا کافران په موږ هيڅ نه شي کولای. پښتنه په ژړا وه، هغې په ژړا کي و بازيد ته وويل چي..... زما لاس..... زما ملا..... وی. زما لاس خو گرسره کار پرېښوی. بازيد دا چيري دومره پرېښودی شوه، ده د پښتني لاس ټينگ ونيو او د يې راپورته کړه او بيا په منډه شو، هلته د فوځيانو اسونه ډېر رانزدې شوي وو، دلته د دوی د پښو طاقت دوی ته ورو ورو ځواب ورکولو.

اخر سپاهیان را ورسېدل، گېر چاپېره تردوی را تاؤ شول. پښتنه بې سوده شوه او وغورځېده. بازید چي د پښتنې تر ملا لاس را تاؤ کړو نویې لاس لوند شو، ده چي لاس پرته زرا اوباسی نو لاس یې په وینو سوړؤ. ده چغي کړې چي..... پښتنې..... په تا کي مرمی لگېدلې وه او تا ماته غږ هم نه کوو..... پښتنې..... پښتنې سترگي خلاصي کړه..... ځواب را کړه..... ته چپ ولي یې..... پښتنې څه خو ووايه..... بازید په داسي چغو شو لکه ماشوم چي د خپل گران څیز پسې هغه هم چي ورک شوی وي ژاړي..... پښتنې هیڅ ځواب نه ورکوو..... پښتنه اوس د ځواب نه وه..... هغه ولاړه خپل خان لاله له..... خپلي مورنازولي مور له..... هغې خپل بنائست..... پېغلتوب پر وطن قربان کړ..... د پلار شمله یې ټپه نه کړه..... بلکه د پلار شمله یې دنگه کړه..... د پښتنې په مخ مسکا وه..... خدای خبر چي دا مسکا د څه وه؟ په دې خوبه نه وه چي دا پر وطن قربان شوه؟ او یا په دې خوبه نه وه چي د دې سوړ وجود دا وخت د خپل مین په غېږ کي ؤ.

بازید په ژړا ځان بې حاله کړی ؤ. یو انگرېز فوځي وبل انگرېز فوځي ته امر وکړ چي،

Shoot him

هغه ظالم هم حکم په ځای کړو، بازید یې دوې مرمی یوه په سراو یوه په ملا وويشتو، بازید هم ډېر زرد پښتنې سره یو ځای شو. د بازید په مخ هم مسکا وه..... یو انگرېز فوځي د اس څخه را کوز شو او دواړه یې وکتل چي ژوندي خوبه نه وي. چي یقین یې وشو نو خپل افسر ته یې وویل چي،

Sir, they will gone

انگرېز بېرته په خپل اس کښېنستی، افسر په ټولو غږ کړو چې،

Let's go, we finish our work

د پښتنې په وینو رنگ سوړ وجود په ځمکه پروت ؤ او د
بازید په وینو رنگ سوړ وجود نیم په ځمکه او سړيې د پښتنې
په سینه پروت ؤ. دواړه په مسکا وو..... دواړه په ابدي
خوب ویده شوي وو.

سهار د کوچیانو یوې کوشنۍ قافلې دوی دواړه خاورو ته
وسپارلو.....

هله په برکلي کي یو سړی د بهادر خان د کور په مخ کي په
دار ځوړند ؤ.

د دې سړي ګناه دا وه چې دې سړي خپل زوی له بندي خانې
څخه خلاص کړی ؤ او ییاد دۀ زوی یو انگرېز افسر قتل
کړو..... لحاظه دی په دار کړل شو. برکلی د انگرېزانو په ډېر
محفوظه کلا (هېډکوارټر) کي بدل شو. د نور وطن د نیولو
دپاره اوس نو انگرېزانو نوي نوي منصوبې پېل کړې. دا وار
دوی د خانانو او ملایانو سره سره د وطن واکدارانو ته لاس
واچوو.

پای

Get more e-books from www.ketabton.com
Ketabton.com: The Digital Library